



SEASON OF CROSS

സ്റ്റീബാകാലം

مَسِيحِيَّةُ صَلْبٍ

سُبْحَتُ
SUNDAY

اَوَّلُ حَفْلٍ
MONDAY

اَلثَّانِي حَفْلٍ
TUESDAY

اَلثَّلَاثِي حَفْلٍ
WEDNESDAY

رَبُّوعَا حَفْلٍ
THURSDAY

اَلْخَمِيسَ حَفْلٍ
FRIDAY

اَلْجُمُعَا حَفْلٍ
SATURDAY



23

2nd Sunday
after the Feast of Holy Cross
95th Memorial of
Alvaris Mar Yulios
(Panchim St. Mary's, Goa)

24

Comme. of St. Dimeth the Persian



25

124th Memorial of
H.H. Ignatios Peter III Patriarch

26

27




28

21st Memorial of
Philipose Mar Theophilos
(Alwaye Thrikkunnathu Seminary)

29



പ. കാതോലിക്കാ ബാവാ മലേഷ്യയിൽ നടക്കുന്ന മതാന്തര സംവാദ നേതാക്കൾക്കൊപ്പം.



ക്യാപ്റ്റൻ രാജു അന്തരിച്ചു

നടൻ ക്യാപ്റ്റൻ രാജു (68) അന്തരിച്ചു. കൊച്ചി പാലാതിവട്ടത്തെ വീട്ടിലായിരുന്നു അന്ത്യം. 37 വർഷമായി മലയാള സിനിമയിൽ സജീവമായിരുന്ന അദ്ദേഹം സ്വഭാവനടനായും വില്ലനായും മികച്ച അഭിനയമാണ് കാഴ്ചവെച്ചത്.

രണ്ടുമാസം മുമ്പ് മകന്റെ വിവഹത്തിൽ പങ്കെടുക്കാൻ ന്യൂയോർക്കിലേക്കുള്ള യാത്രക്കിടെ മസ്തിഷ്കാഘാതം ഉണ്ടായതിനെ തുടർന്ന് ചികിത്സയിലായിരുന്നു. തുടർന്ന് രണ്ടാഴ്ച മുമ്പ് കൊച്ചിയിൽ കൊണ്ടുവന്ന് ആസ്റ്റർ മെഡിസിറ്റിയിൽ ചികിത്സ തുടരുകയായിരുന്നു.

സംസ്കാരം സെപ്റ്റംബർ 21 വെള്ളിയാഴ്ച രാവിലെ കൊച്ചി ആലിൻചുവട്ടിലുള്ള ഫ്ളാറ്റിൽ പൊതുദർശനത്തിന് വെക്കും. തുടർന്ന് വിലാപയാത്രയായി ഭൗതികദേഹം പത്തനംതിട്ടയിൽ എത്തിക്കും സംസ്കാരം വൈകിട്ട് അഞ്ചിന് പത്തനംതിട്ട - ഓമല്ലൂർ പുത്തൻപീടിക നോർത്ത് സെന്റ് മേരീസ് ഓർത്തഡോക്സ് പള്ളിയിൽ നടക്കും.

പാത്രിയർക്കീസ് വിഭാഗം അക്രമം അഴിച്ചുവിടുന്നത് അവസാനിപ്പിക്കണം: ഓർത്തഡോക്സ് സഭ

കോട്ടയം: മലങ്കരസഭാ തർക്കത്തിൽ പള്ളികൾ സംരക്ഷിക്കാനെന്ന വ്യാജേന പാത്രിയർക്കീസ് വിഭാഗം വ്യാപകമായി അക്രമം അഴിച്ചുവിടുന്നത് അവസാനിപ്പിക്കണമെന്ന് സഭാ വക്താവ് ഫാ. ഡോ. ജോൺസ് ഏബ്രഹാം കോണാട്ട് ആവശ്യപ്പെട്ടു. കോതമംഗലം ചെറിയപള്ളി ഇടവകാംഗം മാലിൽ എം. എം. എബ്രഹാമിനെയും (സാബു) കുടുംബത്തെയും പള്ളികമ്മിറ്റിക്കാർ മർദ്ദിച്ച് അവശരാക്കിയതാണ് ഒടുവിലത്തെ സംഭവം. പള്ളിയുടെ അവകാശത്തർക്കത്തെ സംബന്ധിക്കുന്ന കേസിൽ ഓർത്തഡോക്സ് സഭയോട് സഹകരിച്ചതിനാണ് ക്രൂരമർദ്ദനം ഏൽക്കേണ്ടി വന്നത്. സാബുവും കുടുംബവും ഒരു വിവാഹത്തിൽ സംബന്ധിക്കുവാനാണ് ഞായറാഴ്ച പള്ളിയിൽ എത്തിയത്. സ്വന്തം ഇടവകപള്ളിയുടെ മുറ്റത്തുവെച്ചാണ് ഒരു കാരണവുമില്ലാതെ നീചമായ മർദ്ദനം സഹിക്കേണ്ടി വന്നത്. മർദ്ദനമേറ്റവരെ ആശുപത്രിയിൽ പ്രവേശിപ്പിച്ചു. ഓർത്തഡോക്സ് സഭയുടെ നിലപാടുകളോട് സഹകരിക്കുന്നവരെല്ലാം പള്ളിയിൽ നിന്നും പുറത്താക്കുവാനുള്ള ഗൂഢലക്ഷ്യമാണ് ഈ സംഭവത്തിനു പിന്നിൽ. സ്ത്രീകളടക്കം ഒരു കുടുംബത്തെ അനാവശ്യമായി മർദ്ദിച്ചതിൽ സഭ ശക്തമായി പ്രതിഷേധിക്കുന്നു. കുറ്റവാളികൾക്കെതിരെ ശക്തമായ നിയമ നടപടികൾ സ്വീകരിക്കുവാൻ അധികാരികളോട് ആവശ്യപ്പെടുന്നു.

ഓർത്തഡോക്സ് സഭ എന്നും സമാധാനമാണ് ആഗ്രഹിച്ചിട്ടുള്ളത്. എന്നാൽ 'പള്ളികയ്യേറക്കാർ' എന്ന് മറുഭാഗം സഭയെ മുദ്രകുത്തി സഭാംഗങ്ങൾക്കെതിരെ അക്രമം അഴിച്ചുവിടുന്നത് നിർഭാഗ്യകരമാണ്. നിയമപരമായി സഭയുടെ നിയന്ത്രണത്തിലായിരിക്കണം എന്ന് കോടതികൾ വിധിക്കുന്ന പള്ളികളുടെ ഭരണം ഏറ്റെടുക്കുക മാത്രമാണ് ഓർത്തഡോക്സ് സഭ ചെയ്തിട്ടുള്ളത്. കോടതികൾ വിധി പ്രസ്താവിക്കുമ്പോൾ, പള്ളികൾ സംരക്ഷിക്കണമെന്ന് ആഹ്വാനം ചെയ്ത് ജനത്തെ ഇളക്കിവിട്ട് ക്രമസമാധാനപ്രശ്നമുണ്ടാക്കി, സർക്കാരിനെയും ഉദ്യോഗസ്ഥരെയും പ്രതിസന്ധിയിലാക്കുവാനാണ് പാത്രിയർക്കീസ് വിഭാഗം ശ്രമിക്കുന്നത്. കട്ടച്ചിറ പള്ളിയിൽ ശനിയാഴ്ച അരങ്ങേറിയതും ഇതേ നാടകം തന്നെയാണ്. കോതമംഗലം ചെറിയപള്ളികേസിൽ കോടതിച്ചെലവു സഹിതമാണ് പാത്രിയർക്കീസ് വിഭാഗത്തിന്റെ അപ്പീൽ സബ് കോടതി തള്ളിയിരിക്കുന്നത്. കോതമംഗലത്ത് പാത്രിയർക്കീസ് വിഭാഗത്തിന്റെ പട്ടക്കാർ പ്രവേശിക്കുന്നത് വിലക്കിയിരിക്കുകയാണ്. സബ്കോടതി വിധിയിന്മേൽ സ്റ്റേ ആവശ്യപ്പെട്ടുകൊണ്ടു പാത്രിയർക്കീസ് പക്ഷം നൽകിയ പെറ്റീഷനും തള്ളി. വാസ്തവത്തിൽ ഇപ്പോൾ അവിടെ വിഘടിതവിഭാഗം വൈദികർ കുർബാന അർപ്പിക്കുന്നതു തന്നെ കോടതി അലക്ഷ്യമാണ്. ഇനിയും മേൽ കോടതികൾ ഉണ്ട് എന്ന് പറയാം. പക്ഷെ കുറെക്കാലം കൂടെ കേസുനടത്താം എന്നല്ലാതെ പ്രയോജനം ഒന്നുമുണ്ടാവുകയില്ല. ഈ സത്യം മനസിലാക്കി അക്രമത്തിന്റെ മാർഗം വെടിഞ്ഞ് സമാധാനം പുനഃസ്ഥാപിക്കുവാൻ തയ്യാറാവണം. ഇതു മാത്രമാണ് ശാശ്വതസമാധാനത്തിനുള്ള ഏകമാർഗം - ഫാ. ഡോ. ജോൺസ് ഏബ്രഹാം കോണാട്ട് വ്യക്തമാക്കി.



സഭാപിതാക്കന്മാർ

എന്റെ ജ്യേഷ്ഠ സഹോദരൻ

ഡോ. പൗലോസ് മാർ ഗ്രിഗോറിയോസ് മെത്രാപ്പോലീത്താ


അഭിവന്ദ്യ ഫിലിപ്പോസ് മാർ തെയോഫിലോസ് മെത്രാപ്പോലീത്താ എന്റെ സഹോദരനാണോ എന്ന് വിദേശത്തുള്ള പലരും എന്നോട് ചോദിച്ചിട്ടുണ്ട്. അപ്പോഴൊക്കെ ഞാൻ സാധാരണ പറയാറുള്ള മറുപടി ഇപ്രകാരമായിരിക്കും, 'അതെ, അദ്ദേഹം എന്റെ ജ്യേഷ്ഠ സഹോദരനത്രെ.' ചിലയാളുകൾ അത് അക്ഷരാർത്ഥത്തിൽ തന്നെ ഉൾക്കൊള്ളുന്നതായി തോന്നി. അപ്പോൾ ഞാൻ വിശദീകരിക്കും - 'എല്ലാ ഓർത്തഡോക്സ് മെത്രാന്മാരും എന്റെ സഹോദരന്മാരത്രെ.' ഞാനും തെയോഫിലോസ് തിരുമേനിയും രക്തബന്ധമുള്ള സഹോദരന്മാരല്ലെന്നറിയുമ്പോൾ ആളുകൾ വിസ്മയഭരിതരാകാറുണ്ട്. ഞങ്ങൾ യഥാർത്ഥ സഹോദരന്മാരെപ്പോലെ സാമ്യമുള്ളവരായി തോന്നിക്കുമെന്നാണ് അവർ പറയുന്നത്.

മൂന്നു കാര്യങ്ങളിലെങ്കിലും അഭിവന്ദ്യ തെയോഫിലോസ് തിരുമേനി എന്റെ ജ്യേഷ്ഠ സഹോദരനാണ് എന്ന് നിസംശയം പറയാം. ഒന്നാമതായി, അദ്ദേഹം എന്നെക്കാൾ സീനിയറായ മെത്രാപ്പോലീത്തായാണ്. ഞങ്ങൾ രണ്ടുപേരും ഒരേ അസോസിയേഷനിൽ വച്ച് മെത്രാൻ സ്ഥാനത്തേക്ക് തെരഞ്ഞെടുക്കപ്പെട്ടിരുന്നു. എന്നാൽ അന്ന് ഡബ്ല്യു.സി.സി. (സഭകളുടെ ലോക കൗൺസിൽ) യുടെ അസോസിയേറ്റ് സെക്രട്ടറിയായി പ്രവർത്തിക്കുകയായിരുന്നതിനാലും മെത്രാൻസ്ഥാന ലബ്ധിക്കുവേണ്ട യോഗ്യതകൾ എനിക്കില്ലെന്ന് തോന്നിയതിനാലും എന്റെ പേര് സ്ഥാനാർത്ഥി പട്ടികയിൽ നിന്ന് നീക്കം ചെയ്യണമെന്ന് ഞാൻ ഔദ്യോഗികമായിത്തന്നെ അപേക്ഷ സമർപ്പിച്ചു. എന്റെ പേരിനോട് നിഷേധാത്മകമായ സമീപനമാണ് അധികാരസ്ഥാനങ്ങളിൽ നിന്നു ലഭിച്ചതെന്ന് പിന്നീട് ഞാൻ മനസ്സിലാക്കി. ഏതായാലും തെയോഫിലോസ് തിരുമേനി മെത്രാഭിഷിക്തനാവുകയും ഞാൻ പട്ടക്കാരനായി കുറേക്കാലം കൂടി തുടരുകയും ചെയ്തു. അങ്ങനെ അദ്ദേഹം എന്നെക്കാൾ വളരെ സീനിയറായ മെത്രാപ്പോലീത്തായായി.

രണ്ടാമതായി, 1954-ൽ അമേരിക്കയിലെ ഉപരിപഠനത്തിനുശേഷം നാട്ടിൽ മടങ്ങിയെത്തിയപ്പോൾ ഞാൻ കേവലം ഒരു അത്മായക്കാരൻ മാത്രമായിരുന്നു. അദ്ദേഹമോ പേരെടുത്ത ഒരു പട്ടക്കാരനും. ബഹുമാനപ്പെട്ട ഫിലിപ്പോസ് അച്ചൻ (അന്നത്തെ അദ്ദേഹത്തിന്റെ പേര്) പോൾ വർഗീസ് എന്ന എന്റെ മാർഗ്ഗദർശിയും ആത്മീയഗുരുവും ഉപദേഷ്ടാവുമായിരുന്നു. ആ കാലങ്ങളിൽ അദ്ദേഹം കോട്ടയം ചെറിയപള്ളിയിലും ഞാൻ അലുവാ ഫെലോഷിപ്പ് ഹൗസിലുമായിരുന്നു. ഞങ്ങൾക്കു രണ്ടുപേർക്കും സഭയുടെ പല പ്രധാന പദ്ധതികളിലും ക്രൈസ്തവ സഭകളുടെ കൂട്ടായ്മകളിലും ഒത്തൊരുമിച്ച് പ്രവർത്തിക്കുന്നതിനുള്ള അവസരം ലഭിച്ചു. ബഹു. അച്ചൻ പരിശുദ്ധ സഭയോടുള്ള അത്യുഗ്രമായ സ്നേഹവും വിധേയത്വവും അതോടൊപ്പം തന്നെ എക്യുമെനിക്കൽ പ്രസ്ഥാനത്തോടുള്ള ആവേശവും അദ്ദേഹത്തെപ്പറ്റി എന്നിൽ വലിയ മതിപ്പുള്ള വാക്കിയിരുന്നു. എന്റെ സ്നേഹ ബഹുമാന ആദരവുകൾക്ക് പാത്രീഭൂതനായ അദ്ദേഹം അന്നാളുകൾ മുതൽ തന്നെ എന്റെ ജ്യേഷ്ഠ സഹോദരനായി മാറിക്കഴിഞ്ഞിരുന്നു.

അക്കാലത്തെ ഒരു പ്രധാന സംഭവം ഇന്നും എന്റെ ഓർമ്മകളിൽ പച്ചപിടിച്ചു നിൽക്കുന്നു. കാലംചെയ്ത ഭാഗ്യസ്ഥരണാർഹനായ മോറാൻ മാർ ബസേലിയോസ് ഗീവറുഗീസ് ദിതീയൻ കാതോലിക്കാ ബാവാ തിരുമനസ്സിന്റെ പുണ്യ സന്നിധിയിൽ എന്നെ പരിചയപ്പെടുത്തിയത് ബ. അച്ചനായിരുന്നു.

കോട്ടയം കുരിശുപള്ളിയിൽ പീസ് ലീഗിന്റെ ആഭിമുഖ്യത്തിൽ നടത്തപ്പെട്ട മരണം വരെയുള്ള നിരാഹാര സമരത്തിൽ പങ്കെടുത്ത ആറുപേർക്ക് വേദപഠന ക്ലാസുകൾ നടത്തുന്നതിൽ ഞാനും പങ്കാളിയായിരുന്നു. പാത്രിയർക്കീസ് വിഭാഗവും കാതോലിക്കാ വിഭാഗവും തമ്മിൽ അനൂരഞ്ജനപ്പെടണമെന്നുള്ളതായിരുന്നു അവരുടെ ആവശ്യം. പ. കാതോലിക്കാ ബാവായാകട്ടെ, സത്യഗ്രഹികളോടോ അവരുമായി ബന്ധപ്പെടുന്നവരോടോ യാതൊരു വിധത്തിലുമുള്ള അനുഭാവമോ താൽപര്യമോ പ്രകടിപ്പിച്ചിരുന്നില്ല. കുറെക്കൂടി വ്യക്തമായി പറഞ്ഞാൽ പോൾ വർഗീസ് എന്നൊരു അത്മായക്കാരൻ അമേ



ഓർമ്മ സെപ്റ്റംബർ 28-ന്
ആലുവാ തൂക്കുന്നത് സെമിനാരിയിൽ

രിക്കയിൽ നിന്ന് വേദശാസ്ത്ര ബിരുദവും നേടി, നിരാഹാരം കിടക്കുന്നവർക്കും അവരെ കാണാനെത്തുന്നവർക്കും ക്ലാസ് എടുക്കുന്നത് അദ്ദേഹത്തിന് ഒട്ടും ഇഷ്ടമായില്ല. ഒരു ദിവസം ദേവലോകത്ത് വച്ച് നടത്തിയ പ്രബോധനത്തിൽ അദ്ദേഹമത് സൂചിപ്പിക്കുകയും പോൾ വർഗീസ് പഠിപ്പിക്കുന്നത് അമേരിക്കൻ വേദപുസ്തകമാണെന്ന് അഭിപ്രായപ്പെടുകയും ചെയ്തു. ഇതറിഞ്ഞ ഫിലിപ്പോസച്ചൻ ഞാനുമായി ബന്ധപ്പെടുകയും പരിശുദ്ധ ബാവായെ കണ്ട് തെറ്റിദ്ധാരണകൾ എത്രയും പെട്ടെന്ന് തീർക്കുവാൻ ശ്രമിക്കണമെന്ന് ഉപദേശിക്കുകയും ചെയ്തു. ഞാനതിന് തയ്യാറായെങ്കിലും ഒരു നിബന്ധന വച്ചു. അതായത് ഫിലിപ്പോസച്ചൻ തന്നെ എന്നെ ബാവാതിരുമേനിയുടെ അടുക്കൽ കൊണ്ടുപോകുകയും പരിചയപ്പെടുത്തുകയും ചെയ്യണം. അങ്ങനെ ഞങ്ങൾ ഒരുമിച്ചു പോയി. പ. ബാവാ വിശുദ്ധ വേദപുസ്തകവുമായി ബന്ധപ്പെട്ട് നൂറിലധികം ചോദ്യങ്ങൾ എന്നോട് ചോദിച്ചു. പ. പിതാവിന്റെ അഗാധമായ അറിവും ആത്മീയതയിൽ മുഴുകിയ വേദപുസ്തക പരിജ്ഞാനവും എന്നെ അത്ഭുതപ്പെടുത്തുക തന്നെ ചെയ്തു. അവസാനം പോൾ വർഗീസ് കൊള്ളാവുന്നവനാണെന്നും അയാൾ നടത്തുന്ന പഠിപ്പിക്കലുകൾ യഥാർത്ഥ ഓർത്തഡോക്സ് വിശ്വാസത്തിലധിഷ്ഠിതമാണെന്നും പ. ബാവാ ഫിലിപ്പോസച്ചനോട് പറഞ്ഞു. അന്നെന്റെ ജ്യേഷ്ഠ സഹോദരന്റെ സ്നേഹമസ്യുണമായ പ്രേരണയ്ക്കു വഴങ്ങി പ. ബാവായുടെ സന്നിധിയിൽ പോയില്ലായിരുന്നുവെങ്കിൽ ഇന്നും ഞാനൊരു അത്മായക്കാരനായി തുടരുമായിരുന്നില്ലേ എന്ന് ചിന്തിച്ചു പോകുന്നു. പ. സഭയിൽ മഹാപുരോഹിത ശുശ്രൂഷ നിർവഹിക്കുന്നതിനുള്ള അവസരം യഥാർത്ഥമായത് ദൈവംതന്നെ ഫിലിപ്പോസ് അച്ചനിൽ കൂടി പ്രവർത്തിച്ചതിനാലാണെന്ന് ഞാൻ ആത്മാർത്ഥമായി വിശ്വസിക്കുന്നു. ഞാനതിലദ്ദേഹത്തോട് എന്നും കൃതാർത്ഥനുമായിരിക്കും.



മുന്നാമതായി, എന്റെ സഹോദരൻ എന്ന നിലയിൽ ഞാൻ തെയോഫിലോസ് തിരുമേനിയോട് കടപ്പെട്ടിരിക്കുന്നത് മറ്റു സഭകളുമായി നമ്മുടെ സഭയെ ബന്ധപ്പെടുത്തിയ പ്രക്രിയയിലൂടെയും ആ ബന്ധം ശ്രദ്ധയോടെ ഊട്ടിയുറപ്പിച്ച് ബലപ്പെടുത്തിയതിലൂടെയുമാണ്. പൗരസ്ത്യ യൂറോപ്പിലെ സഭകളുമായി, പ്രത്യേകിച്ച് സേർബിയൻ സഭ, ബൾഗേറിയൻ സഭ, റഷ്യൻ ഓർത്തഡോക്സ് സഭ, റുമേനിയൻ ഓർത്തഡോക്സ് സഭ തുടങ്ങിയവയുമായി വളരെയടുത്ത സ്നേഹബന്ധമാണ് അദ്ദേഹം വളർത്തിയെടുത്തത്. ഇപ്പറഞ്ഞ സഭകളിലെ മുതിർന്ന നേതാക്കന്മാരെല്ലാം ബഹു. കോര ഫിലിപ്പോസ് അച്ചനെക്കുറിച്ച് വളരെ സ്നേഹബഹുമാനാദരവുകളോടെയാണ് ഇപ്പോഴും സംസാരിക്കാറുള്ളത്. അദ്ദേഹമിട്ട അടിസ്ഥാനത്തിന്മേലാണ് പിന്നീട് എനിക്ക് വ്യത്യസ്തമായ മറ്റൊരു ശൈലിയിലൂടെ ബന്ധങ്ങൾ വളർത്തിയെടുക്കാനായത്. ഡബ്ല്യു.സി.സി. യിലും അദ്ദേഹം എന്റെ ജ്യേഷ്ഠസഹോദരനായിരുന്നു. 1968 വരെയും അദ്ദേഹം ഡബ്ല്യു.സി.സി. യുടെ സെൻട്രൽ കമ്മിറ്റിയിൽ പ്രവർത്തിച്ചു. ഞാനാ സമയത്ത് ജനീവയിൽ അസോസിയേറ്റ് ജനറൽ സെക്രട്ടറിയായി പ്രവർത്തിക്കുകയായിരുന്നു. സെൻട്രൽ കമ്മിറ്റിയിൽ പ്രവർത്തിക്കുമ്പോൾ സഭയ്ക്കുവേണ്ടി മിത്രങ്ങളെ നേടുവാനുള്ള അദ്ദേഹത്തിന്റെ നീപുണത ഒന്നു വേറെ തന്നെയായിരുന്നു. അതുപോലെ എനിക്ക് സാധിച്ചിട്ടില്ല എന്നതാണ് സത്യം.

വാസ്തവത്തിൽ അദ്ദേഹത്തിന്റെ വ്യക്തിത്വം എന്തേതുമായി തട്ടിച്ചുനോക്കുമ്പോൾ എത്രയോ ഹൃദ്യവും സ്നേഹനിർഭരവുമാണ്. തന്നെയുമല്ല, എന്റെ കാർക്കശ്യവും പരുഷഭാവവും മിത്രങ്ങളെ നേടുന്നതിനു പകരം പലരെയും അകറ്റുവാനേ ഉപകരിച്ചിട്ടുള്ളൂ എന്നു വേണം പറയുവാൻ. അങ്ങനെ സുഹൃത്തുക്കളെ സഭയ്ക്കുവേണ്ടി നേടുന്ന കാര്യത്തിലും തെയോഫിലോസ് തിരുമേനി അതുല്യമായ സേവനമാണ് കാഴ്ചവച്ചത്.

എഴുപത്തിയഞ്ചാം ജന്മദിനാഘോഷങ്ങൾ നടക്കുന്ന ഇത്തരുന്നത്തിൽ എന്റെ ജ്യേഷ്ഠ സഹോദരനെ ആദരിക്കുന്നതിനും ആശംസകളർപ്പിക്കുന്നതിനും ലഭിച്ച ഈ അവസരം ഒരു വലിയ പദവിയായും അതിലേറെ ഹൃദ്യ ഹാരിയായ അനുഭവമായും ഞാൻ കണക്കാക്കുന്നു. ഇനിയും അനേക വർഷങ്ങൾ ഈ സഭയെ ശുശ്രൂഷിക്കുന്നതിനുവേണ്ട ബുദ്ധിയും കഴിവും ആരോഗ്യവും പ്രാപ്തിയും അദ്ദേഹത്തിന് ലഭിക്കുമാറാകട്ടെ എന്ന് ആശംസിക്കുന്നു.

അഭി. തെയോഫിലോസ് തിരുമേനിയെ സഭയ്ക്കായി നൽകിയ സർവ്വശക്തനായ ദൈവം തമ്പുരാന്റെ കൃപയും കരുണയും മഹത്വപ്പെടുമാറാകട്ടെ.

(ഇംഗ്ലീഷ് ലേഖനത്തിന്റെ മലയാള പരിഭാഷ. പരിഭാഷകൻ: ബാബു കുര്യൻ പുളിയേരിൽ)

അഭിവന്ദ്യ തെയോഫിലോസ് മെത്രാപ്പോലീത്താ പ്രസാദാത്മകതയുടെ പ്രതീകം

ഡോ. ഗബ്രിയേൽ മാർ ഗ്രീഗോറിയോസ്

സഭയിൽ പൂർണ്ണമായും യോജിച്ചും സമാധാനവും നിലനിന്നിരുന്ന അറുപതുകളിൽ സെമിനാരിയിൽ പഠിക്കാൻ കഴിഞ്ഞത് ഒരു വലിയ ഭാഗ്യമായിരുന്നു. വടക്കുനിന്നും തെക്കുനിന്നും കാതോലിക്കാപക്ഷത്തുണ്ടായിരുന്നവരും പാത്രിയർക്കീസ് പക്ഷത്തുണ്ടായിരുന്നവരും ക്നാനായ സമുദായത്തിൽ നിന്നുള്ളവരുമായ അദ്ധ്യാപകരും വിദ്യാർത്ഥികളും അടങ്ങുന്ന കുടുംബമായിരുന്നു സെമിനാരി. ചുരുക്കം ചില സന്ദർഭങ്ങളിൽ ചില അസ്വാഭാവികതകൾ ഉയരുമായിരുന്നു. അത്തരം സന്ദർഭങ്ങളിൽ തെയോഫിലോസ് തിരുമേനി നൽകിയിരുന്ന ഉപദേശങ്ങളും കാണിച്ച പക്വതയും ഭിന്നഭിന്നപ്രായക്കാരെ സമന്വയിപ്പിച്ചുകൊണ്ടുപോകുന്നതിനു നടത്തിയ പരിശ്രമങ്ങളും ഇത്തരം പ്രശ്നങ്ങളിൽ വികാരപരമായി പക്ഷം പിടിക്കാതിരുന്ന ഞങ്ങൾക്ക് എന്നും പാഠവും മാതൃകയുമായിരുന്നു.

1966-ൽ വിദ്യാർത്ഥിയായി വരുമ്പോഴുള്ള സെമിനാരിയുടെ ചിത്രം മനസ്സിൽ പച്ച പിടിച്ചു നിൽക്കുന്നു. സെമിനാരി ചാപ്പലിന് പടിഞ്ഞാറു ചേർന്ന് നാലുകെട്ട്. അതിൽ തന്നെയാണ് പ്രിൻസിപ്പലടക്കമുള്ള അദ്ധ്യാപകരും വിദ്യാർത്ഥികളും താമസിക്കുന്നത്. നാലുകെട്ടിന്റെ പടിഞ്ഞാറേമുറ്റം കഴിഞ്ഞ് പടിഞ്ഞാറോട്ട് പുത്തോട്ടം. പുത്തോട്ടത്തിനു പടിഞ്ഞാറു ഭാഗത്ത് കുരിശടിയും കൊടിമരവും. ചാപ്പൽ മുതൽ പടിഞ്ഞാറേ കുരിശടിവരെയുള്ള ഭാഗം വേർതിരിക്കുന്ന ചുറ്റുമതിൽ. ചാപ്പലിന്റെ പടിഞ്ഞാറേ വാതിലും നാലുകെട്ടിന്റെ കിഴക്കും പടിഞ്ഞാറുമുള്ള വാതിലുകളും പടിഞ്ഞാറേ കുരിശടിയുടെ വാതിലും ഒരേ നേർഭരെയിൽ വരും.

പുത്തോട്ടത്തിന് നടുവിൽ വിശാലമായ പൂൽത്തകിടിയാണ്. അതിന് നടുവിൽ ഒരു ചെറിയ ആമ്പൽക്കുളമുണ്ട്. എന്നും രാവിലെ യന്ത്രം ഉപയോഗിച്ച് തിരുമേനി തന്നെ പൂൽത്തകിടി ചെയ്തും. ഒരു നല്ല വ്യായാമമുറ കൂടി ആയിരുന്നു അത്. മറ്റു സന്ദർഭങ്ങളിൽ കത്രിക കൊണ്ട് തിരുമേനി തന്നെ ചെടി വെട്ടുന്നതു കാണാം. ചുറ്റുമതിലിനോടു ചേർന്നും നാലുകെട്ടിനു ചുറ്റും ചെടി വച്ചു പിടിപ്പിച്ച് മനോഹരമാക്കുന്നതിൽ തിരുമേനി ശ്രദ്ധിച്ചിരുന്നു. സെമിനാരി പരിസരം വൃത്തിയാക്കിയിരിക്കണമെന്ന് അദ്ദേഹത്തിന് നിർബന്ധമുണ്ടായിരുന്നു. അതിമികളെയും കൊണ്ട് അദ്ദേഹം പുത്തോട്ടം ചുറ്റി നടന്നു കാണിക്കുക പതിവായിരുന്നു.

അക്കാലത്ത് തെയോഫിലോസ് തിരുമേനി ഒരു അൾസേഷ്യൻ നായയെ വളർത്തിയിരുന്നു. അതിനെ ശുശ്രൂഷിക്കുന്നതു കാണുക ഞങ്ങൾ കുട്ടികൾക്ക്

മറ്റൊരു കൗതുകമായിരുന്നു. റോബിൻ എന്നായിരുന്നു അതിന്റെ പേരെന്നു തോന്നുന്നു. ചിലപ്പോൾ റോബിന്റെ ചെവി പഴുക്കും. തിരുമേനി തന്നെ പഞ്ഞി കൊണ്ട് പഴുപ്പ് എടുത്തുകളഞ്ഞ് മരുന്നുവയ്ക്കും. തിരുമേനിക്ക് പുത്തോട്ടത്തോടും പട്ടിയോടുംമുള്ള ഈ ഭൂതദയയ്ക്ക് സെമിനാരിയിലെ ഞങ്ങളുടെ ജ്യേഷ്ഠന്മാർ മനശ്ശാസ്ത്രപരമായ ഒരു വിശദീകരണം നൽകിയിരുന്നു. Sublimation എന്നാണ് അവർ അതിന് പറഞ്ഞിരുന്നത്. മനഃശാസ്ത്രം സെമിനാരിയിലെ ഒരു പഠന വിഷയമായിരുന്നു. അതിൽ നിന്നും കിട്ടിയ അറിവ് അനിയന്മാരായ ഞങ്ങൾക്ക് പങ്കുവയ്ക്കുകയായിരുന്നു അവർ. പ്രാകൃത വികാരങ്ങളുടെ ഊർജ്ജത്തെ സാംസ്കാരികമായി ഉയർന്നതലത്തിലേക്ക് തിരിക്കുക എന്നാണ് മനോവിശകലന ശാസ്ത്രത്തിൽ Sublimation എന്ന പദം നിർവ്വചിച്ചു കാണുന്നത്. സന്യാസ ജീവിതം നയിക്കുന്നവരിൽ വിശിഷ്ടാ കാണുന്ന പ്രകൃതിയോടും പക്ഷിമൃഗാദികളോടുമുള്ള ഭൂതദയയ്ക്ക് ഈ വിശദീകരണം നൽകാനാവുമോ? ഫ്രോയിഡിന്റെ മനോവിശകലന സമ്പ്രദായത്തിൽ ഇങ്ങനെയേ വിശദീകരണം നൽകാൻ കഴിയുകയുള്ളൂ എന്നതു ശരി തന്നെ. പാശ്ചാത്യചിന്തയോടും ചേർന്നുവരുന്നതാണത്. ആദാം പാപത്തിൽ വീണ കാരണം മനുഷ്യൻ പാപപിണ്ഡമാണെന്നാണല്ലോ അഗസ്തിൻ പഠിപ്പിച്ചത്. എന്നാൽ പൗരസ്ത്യ ചിന്തയിൽ മറ്റൊരു സമീപനം കാണാം. നമ്മയാണ് മനുഷ്യന്റെ സഹജഭാവം; തിന്മയല്ല. തിന്മയുടെ പ്രേരണകൾ ഉണ്ടാവും. തിന്മയുടെ സാധ്യതയുണ്ടായിരിക്കെ നമ്മിൽ മനസ്സിനെ ഉയർത്തിപ്പിടിക്കാനുള്ള ഉപായമാണ് സന്യാസം. പ്രകൃതിയുടെ സ്വച്ഛതയിലും പക്ഷിമൃഗാദികളുടെ നിഷ്കളങ്കതയിലും സന്യാസി സന്തോഷിക്കുന്നു. നമ്മയും സ്നേഹവും നിറഞ്ഞ മനസ്സിന്റെ കവിഞ്ഞൊഴുകലാണ് ഭൂതദയ. സെമിനാരിയിലെ പഠനകാലത്ത് സന്യാസ ജീവിതത്തിന്റെ ഇത്തരം പല ഉത്തമ മാതൃകകളും അവിടെ ഉണ്ടായിരുന്നു. അവരിൽ ഒരാളായിരുന്നു അഭിവന്ദ്യ തെയോഫിലോസ് തിരുമേനി.

പ്രസാദം തുളുമ്പുന്ന മുഖമായിരുന്നു അഭിവന്ദ്യ തെയോഫിലോസ് തിരുമേനിയുടേത്. ആ വ്യക്തിത്വത്തിന്റെ മുഖമുദ്രയായിരുന്നു അത്. അദ്ദേഹത്തിന്റെ വ്യക്തിവൈശിഷ്ട്യത്തെ ഒറ്റവാക്കിൽ സംക്ഷേപിക്കുന്നപക്ഷം 'പ്രസാദാത്മകത' എന്നാണ് പറയാൻ കഴിയുക. പ്രസാദാത്മകതയുടെ പ്രതീകമായിരുന്നു അഭിവന്ദ്യ ഫിലിപ്പോസ് മാർ തെയോഫിലോസ് തിരുമേനി.

(തിരുമേനി കാലം ചെയ്തതിനെ തുടർന്ന് ഓർത്തഡോക്സ് യൂത്ത് പ്രസിദ്ധീകരിച്ച പ്രത്യേക പതിപ്പിൽ എഴുതിയത്.)



ഡോ. ഫിലിപ്പോസ് മാർ തെയോഫിലോസ്

കോട്ടയം കല്ലുപുരയ്ക്കൽ പുത്തൻപുരയിൽ കോരയുടെയും മറിയാമ്മയുടെയും പുത്രൻ. 1911 മെയ് 9-ന് ജനിച്ചു. ഇംഗ്ലണ്ടിൽ കാന്റർബറി അഗസ്റ്റിൻ കോളജിലും കാർഡീലും ഉപരി വിദ്യാഭ്യാസം. കാർഡീഫ് ചിക്കാഗോ യൂണിവേഴ്സിറ്റി, ഏഷൻസ് യൂണിവേഴ്സിറ്റികളിൽ നിന്ന് എം. എ., എം. ടി. എച്ച്., എം. സി. സി. ബിരുദങ്ങൾ. ഹാർവാർഡ് യൂണിവേഴ്സിറ്റിയിൽ നിന്ന് ഡോക്ടറേറ്റ്. 1929-ൽ കോറൂയോ. 1944-ൽ പൂർണ്ണ ശൈശവം, അതേ വർഷം കശീശാ പട്ടങ്ങൾ എന്നിവ യഥാക്രമം വട്ടശ്ശേരിൽ മാർ ദീവന്നാസേയോസ്, പാമ്പാടി മാർ ഗ്രിഗോറിയോസ്, ഗീവറുഗീസ് II കാതോലിക്കാ എന്നിവരിൽ നിന്നും സ്വീകരിച്ചു. കോട്ടയം ചെറിയപള്ളി വികാരി. 1966 ഫെബ്രു. 26-ന് റമ്പാൻസ്ഥാനവും 1966 ആഗസ്റ്റ് 24-ന് മെത്രാപ്പോലീത്താ പട്ടവും (കോലഞ്ചേരി) ഔഗേൻ പ്രഥമൻ കാതോലിക്കാ നൽകി. 1967-ൽ അങ്കമാലിയുടെയും 1979-ൽ ബോംബെയുടെയും ചുമതലയേറ്റു.

എഡിൻബറോ (1937), ആംസ്റ്റർഡാം (1939, 1948), ഇവാൻസ്റ്റൺ (1954), ന്യൂഡൽഹി (1961), ടോറന്റോ (1962), ആഡിസ് അബാബാ (1965), ലെനിൻഗ്രാഡ് (1965), ബുഡാപെസ്റ്റ് (1965), ഉപ്സാല (1968), നൈറോബി (1975) തുടങ്ങിയ സ്ഥലങ്ങളിൽ നടന്ന അഖിലലോക വിദ്യാർത്ഥി-യുവജന-എക്യുമെനിക്കൽ-W C C ദൈവശാസ്ത്ര കോൺഫറൻസുകളിൽ മലങ്കരസഭയെ പ്രതിനിധീകരിച്ച ഇദ്ദേഹം മലങ്കരസഭയുടെ അംബാസഡർ എന്ന് അറിയപ്പെടുന്നു. ഓർത്തഡോക്സ് വൈദിക സെമിനാരി അധ്യാപകൻ, പ്രിൻസിപ്പൽ, വിദ്യാർത്ഥിപ്രസ്ഥാനം ജനറൽ സെക്രട്ടറി, WCC സെൻട്രൽ കമ്മിറ്റി അംഗം, വിദ്യാർത്ഥിപ്രസ്ഥാനം പ്രസിഡണ്ട്, ആലുവാ അന്ധവിദ്യാലയം ചെയർമാൻ, എസ്. പി. എഫ്. പ്രസിഡണ്ട്, തടാകം



മലേഷ്യയിലെ കാലാലംപൂർ സെന്റ് മേരീസ് ദി തിയറ്റർക്കോസ് കത്തീഡ്രൽ ദേവാലയത്തിന്റെ നവതി ആഘോഷത്തിൽ പ. കാതോലിക്കാ ബാവ.



എം. എം. ഐസക്ക് നിര്യാതനായി

കോട്ടയം: വേളൂർ മംഗലശ്ശേരിൽ എം. എം. ഐസക്ക് നിര്യാതനായി. PWD മുൻ ഡിവിഷണൽ അക്കൗണ്ടന്റ് ആയിരുന്ന അദ്ദേഹം ദീർഘനാൾ എം.ജി.ഒ. സി.എസ്.എം ബുക്ക് ഷോപ്പ് മാനേജർ ആയി പ്രവർത്തിച്ചിട്ടുണ്ട്. റിട്ട. അദ്ധ്യാപിക അന്നമ്മയാണ് ഭാര്യ.

മുൻ സഭാ മാനേജിംഗ് കമ്മിറ്റി അംഗവും എം.ഡി ചർച്ച് സെന്റർ ഉപസമിതി അംഗവും ആയ എഞ്ചിനീയർ ബിനു എം. ഐസക്ക് പുത്രനാണ്. അനൂ, സിനു എന്നിവരാണ് മറ്റ് മക്കൾ. സംസ്കാര ശുശ്രൂഷ ഓഗസ്റ്റ് 18-ന് കോട്ടയം പുത്തൻപള്ളിയിൽ നടന്നു.



ഓർമ്മ സെപ്റ്റംബർ 28-ന് ആലുവാ തൃക്കുന്നത്ത് സെമിനാരിയിൽ

ആശ്രമം, കിഴക്കമ്പലം കോൺവെന്റ് ഇവയുടെ വിസിറ്റർ ബിഷപ്പ്, വളയംബിറങ്ങര ബാലഗ്രാം പ്രസിഡണ്ട് എന്നീ നിലകളിൽ പ്രവർത്തിച്ചു. വൈദിക സെമിനാരി സെറാമ്പൂർ യൂണിവേഴ്സിറ്റിയുമായി അഫിലിയേറ്റ് ചെയ്തതും വിദ്യാർത്ഥിപ്രസ്ഥാനത്തിന്റെ കോട്ടയം, തിരുവനന്തപുരം, ബോംബെ, കോതമംഗലം, ആലുവാ ഹോസ്റ്റലുകൾ നിർമ്മിച്ചതും കോലഞ്ചേരി, കുന്നംകുളം മെഡിക്കൽമിഷൻ ആശുപത്രികൾ സ്ഥാപിച്ചതിലും ഇദ്ദേഹത്തിന് നിർണ്ണായകമായ പങ്കുണ്ടായിരുന്നു. 1997 സെപ്തം. 28-ന് അന്തരിച്ചു. ആലുവാ തൃക്കുന്നത്ത് സെമിനാരിയിൽ കബറടക്കി.



ചെറിയാൻ പോളച്ചിറയ്ക്കൽ തിരുവല്ല നഗരസഭ ചെയർമാൻ

തിരുവല്ല: നഗരസഭ ചെയർമാനായി ചെറിയാൻ പോളച്ചിറയ്ക്കൽ മൂന്നാം തവണയും തെരഞ്ഞെടുക്കപ്പെട്ടു. മലങ്കര ഓർത്തഡോക്സ് സഭയിലെ നിരണം ഭദ്രാസനത്തിൽപ്പെട്ട പാലിയേക്കര സെന്റ് ജോർജ്ജ് ഓർത്തഡോക്സ് ഇടവകാംഗവും, മുൻ സഭാ മാനേജിംഗ് കമ്മിറ്റി അംഗവുമാണ്.

രണ്ടര പതിറ്റാണ്ടു കാലമായി നഗരസഭ കൗൺസിലറായ ഇദ്ദേഹം മലങ്കര സുറിയാനി ക്രിസ്ത്യാനി അസോസിയേഷൻ അംഗവും, കേരളാ കോൺഗ്രസ് (എം) സംസ്ഥാന ജനറൽ സെക്രട്ടറിയുമാണ്.



മഹാത്മാഗാന്ധി സർവകലാശാലയിൽ നിന്നും എം.എസ്.സി. ബോട്ടണിയിൽ മൂന്നാം റാങ്ക് നേടിയ മെറിൻ ഗ്രേസ് ജിജി. കുമ്പഴ മാർ ശൈഖുൻ ദൈനൂനി കത്തീഡ്രൽ ഇടവകാംഗം.



സഭാ പാരമ്പര്യം

തിരുസന്നിധിയിൽ നിന്നു ചില പാഠങ്ങൾ

ഫാ. റ്റി. വി. ജോർജ്ജ് നെടുമാവ്

പ. ഗീവർഗീസ് രണ്ടാമൻ കാതോലിക്കാ ബാവാ തിരുമേനി കാലത്തിന്റെ തിരശ്ശീലയ്ക്കപ്പുറത്തേക്കു കടന്നു. ദീർഘവർഷങ്ങൾ തിരുമേനി നമ്മുടെ സഭയെ മേയിച്ചു ഭരിച്ചു. നമുക്ക് തിരുമേനിയുടെ ആയുസ്സും ആരോഗ്യവും അത്യധികം വിലപ്പെട്ടതായിരുന്നു. തിരുമനസ്സിലെ ആയുസ്സ് നീട്ടിക്കിട്ടുവാൻ നാം പ്രാർത്ഥിച്ചു. കരുണാനിധിയായ നമ്മുടെ കർത്താവ് അത് പലവട്ടം അനുവദിച്ചു. പക്ഷേ തന്റെ മുന്തിരിത്തോട്ടത്തിൽ വിശ്വസ്തതയോടുകൂടി വിശ്രമം കൂടാതെ പണിയെടുത്ത വത്സലദാസനെ അധികത്തിനു വിചാരകനാക്കുവാൻ താൻ വിളിച്ചു. വി. പൗലൂസ് പറഞ്ഞിരിക്കുന്നപ്രകാരം തിരുമേനിക്ക് അത് ലാഭമായി. ഈ വേർപാടു നമുക്കുളവാക്കിയിരിക്കുന്നതോ നഷ്ടവും വ്യഥയും. നമ്മുടെ കർത്താവിന്റെ ഇഷ്ടത്തിനു നാം സർവ്വാത്മനാ കീഴ്പ്പെടുകയാണല്ലോ വേണ്ടത്.

മരണം, മനുഷ്യന് അനിവാര്യമാണ്. മരണദൂതൻ കൂട്ടിക്കൊണ്ടുപോകുന്ന മനുഷ്യൻ പ്രായേണ വിസ്തൃതിയുടെ തിരശ്ശീലയ്ക്കുള്ളിൽ മറഞ്ഞു പോകുന്നു. എന്നാൽ കാലത്തിന്റെ മേഘക്കെട്ടുകൾക്കിടയിലൂടെ ദീപ്തിമത്തായ തന്റെ പ്രകാശം ചൊരിയുവാൻ കഴിയുന്ന ഒരു ഉജ്ജ്വല നക്ഷത്രമാണ് പ. കാതോലിക്കാ ബാവാ തിരുമേനി. വിസ്തൃതിയുടെ മാറാലയ്ക്ക് ആ രജതജ്യോതിസ്സിനെ മറച്ചുവെയ്ക്കാൻ സാധ്യമല്ല.

ദൈവാശ്രയ ജീവിതത്തിൽ തിരുമേനി സമ്പന്നനായിരുന്നു. പ്രാതികൂല്യങ്ങളുടെ തിരമാലകൾ ഒന്നിനുപിറകേ ഒന്നായി സഭാനുകയിന്മേൽ ആഞ്ഞടിച്ചുകൊണ്ടിരുന്ന ഒരു കാലഘട്ടത്തിലാണ് തിരുമേനി ഇതിന്റെ മാലുമിസ്ഥാനമേറ്റെടുത്തത്. സഭയിലെ കക്ഷിതാം, വ്യവഹാരം, സന്തത സഹചാരികളായ ചിലരുടെ വിശ്വാസത്യാഗം, അവർ പുറത്തുനിന്നുകൊണ്ട് സഭാംഗങ്ങളെ വീശിയെടുക്കാൻ നടത്തിക്കൊണ്ടിരുന്ന നിരന്തര യത്നങ്ങൾ, പല ഇടവകകളിലെയും ആഭ്യന്തരങ്ങളായ അഭിപ്രായഭിന്നതകൾ ഇങ്ങനെ അനേകം കാര്യങ്ങളെ തിരുമേനിക്ക് അഭിമുഖീകരിക്കേണ്ടതായുണ്ടായിരുന്നു. ഇതുപോലുള്ള ഘട്ടങ്ങളിൽ സുധീരനേതൃത്വം സഭയ്ക്കു നൽകിക്കൊണ്ടിരുന്ന ധീരോദാത്തനായ സഭാഭാസൂരൻ അന്തരിച്ചു. മുമ്പോട്ടുള്ള വഴി ദുർഗമമാണ്. ആക്രമിക്കാൻ അവസരം പാർത്തിരിക്കുകയാണ് പ്രതികൂലശക്തികൾ. ഈ അപകടനിബിഡമായ സാഹചര്യങ്ങളെ സ്വന്തം ബുദ്ധിവൈഭവംകൊണ്ടു നേരിടാമെന്നു തിരുമേനി വിചാരിച്ചില്ല. അവിടുന്ന് തെരഞ്ഞെടുത്ത മാർഗ്ഗം ദൈവാശ്രയമൊന്നു മാത്രമായിരുന്നു. തിരുമേനി ചുമതലകളുടെ ചുമടുമായി ജീവിതഭാട്ടം ഓടുകയാണ്. പല കല്ലുകളിൽ ആ പാദങ്ങൾ മുട്ടി. അനേകം മുളളുകൾ കൊണ്ടുകയറി. പക്ഷേ, ലോത്തിന്റെ ഭാര്യയെപ്പോലെ പിന്നോക്കം തിരിയാൻ തിരുമേനി തയ്യാറായില്ല. പ്രാർത്ഥനാപൂർവ്വം കർത്തൃസന്നിധിയെ തിരുമേനി അവലംബമാക്കി. തനിക്കു മുമ്പു കടന്നുപോയ പൂർവ്വികർ നൽകിയിട്ടുള്ള വിശുദ്ധ ജീവിതത്തിന്റെ കൈത്തിരി അവിടുത്തെ കൈയിലുണ്ടായിരുന്നു. കാറ്റടിച്ചിട്ടും കെട്ടുപോകാതെ അതു സൂക്ഷിച്ചുകൊണ്ടു തിരുമേനി മുമ്പോട്ടുതന്നെ ഓടി. പരിഹാസങ്ങളുടെയും നിന്ദകളുടെയും പാഴ്ശബ്ദങ്ങൾ ചുറ്റുപാടുകളിൽ മാറ്റൊലിക്കൊണ്ടപ്പോൾ കെടുതികളുടെ അനുഭവങ്ങൾ നേരിട്ടപ്പോൾ “ഒരു സൈന്യം എന്റെ നേരെ പാളയമിറങ്ങിയാലും ഞാൻ ഭയപ്പെടുകയില്ല, നീ എന്നോടുകൂടി ഇരിക്കുന്നുവല്ലോ” എന്ന സങ്കീർത്തനക്കാരന്റെ വിശ്വാസവും പ്രത്യാശയും തിരുമേനിയെ ഭരിച്ചു. പലർ പല വഴികൾ ഉപദേശിച്ചു. പക്ഷേ, “യഹോവാഭക്തനായ പുരുഷൻ ആർ; അവൻ തെരഞ്ഞെടുക്കേണ്ടുന്ന വഴി താൻ അവനു കാണിച്ചുകൊടുക്കും.” “നിന്റെ വചനം എന്റെ കാലുകൾക്കു വിളക്കും എന്റെ ഊടുവഴികൾക്കു പ്രകാശവുമാകുന്നു” എന്നു ദാവീദ് അവന്റെ അനുഭവത്തിൽ നിന്നു പാടിയിട്ടുള്ളപ്രകാരം ദൈവത്തിലും അവന്റെ അമിതബലത്തിലും ലക്ഷ്യം വച്ചുകൊണ്ടാണു തിരുമേനി മുമ്പോട്ടു പോയത്. സ്വന്തം ശക്തിയിലോ ബുദ്ധിയിലോ ഒരിക്കൽപോലും ആശ്രയിക്കാൻ തിരുമേനി മുതിർന്നില്ല. ഇതിന്റെ മഹത്തായ അനുഭവസമ്പന്നതയിൽ നിന്നാണു തിരുമേനി തന്റെ ഒന്നിലധികം ഇടയലേഖനങ്ങളിൽ, അവനവന്റെ ഇഷ്ടം നടത്താനല്ല ദൈവയിഷ്ടം നടക്കാൻ ഓരോരുവനും അവനവനെത്തന്നെ ഏൽപ്പിച്ചു കൊടുക്കണമെന്ന് ഗത്സമേനയിലെ കർത്താവിന്റെ പ്രാർത്ഥന ഉദ്ധരിച്ചുകൊണ്ട് ഉദ്ബോധിപ്പിച്ചിട്ടുള്ളത്. തിരു



പ. മോറാൻ മാർ ബസേലിയോസ് ഗീവർഗീസ് ദിതീയൻ ബാവാ, നായർ സമുദായത്തിന്റെ നേതാവ് മനത്തു പദ്മനാഭന്റെ തലയിൽ കൈ വച്ചു അനുഗ്രഹിക്കുന്നു.

പ. മോറാൻ മാർ ബസേലിയോസ് ഗീവർഗീസ് ദിതീയൻ ബാവായിൽ നിന്നും വാമൊഴിയായി പകർന്നു കിട്ടിയ സുറിയാനി സഭാ പാരമ്പര്യങ്ങൾ ശിഷ്യനായ ഫാ. ടി. വി. ജോർജ്ജ് അടുത്ത തലമുറയ്ക്കായി കൈമാറി എഴുതിയ ലേഖന പരമ്പര.

മനസ്സുകൊണ്ട് അന്ത്യകൽപ്പന എഴുതിയപ്പോഴും ഇതു തന്റെ മക്കളെ ഓർപ്പിച്ചിട്ടുണ്ട്. “യഹോവയിൽ ആശ്രയിക്കുന്നവൻ കുലുങ്ങിപ്പോകാതെ എന്നേക്കും നിൽക്കുന്ന സീയോൻ പർവ്വതം പോലെയാകുന്നു. പർവ്വതങ്ങൾ യെറൂശലേമിനെ ചുറ്റിയിരിക്കുന്നപ്രകാരം ദൈവത്തിന്റെ കൃപ അവനെ ചുറ്റിക്കൊള്ളും.” ഇത് പ. ബാവാ തിരുമനസ്സിലെ മഹത്തായ ജീവിതത്തിൽ നിന്നും നാം പ്രത്യേകം പഠിക്കേണ്ട ഒരു പാഠമാണ്.

തിരുമനസ്സിലെ വിശ്വാസം പാറപോലെ ഉറച്ചതായിരുന്നു. വി. സഭ കർത്താവിന്റെ ശരീരമാകുന്നു എന്നും നാം ഏവരും അതിലെ അവയവങ്ങളാകുന്നു എന്നും അതിനാൽ ദൈവത്തിലും സഭയിലുമുള്ള വിശ്വാസത്തിൽ ഓരോ വ്യക്തിയും അടിയുറച്ചു നിൽക്കണമെന്നും തിരുമേനി കൂടെക്കൂടെ ഉദ്ബോധിപ്പിച്ചു വന്നു. നമ്മുടെ സഭയുടെ വിശ്വാസം പൂർണ്ണമായി സത്യവും സനാതനവും പിതാക്കന്മാർക്ക് ഒരിക്കലായി ഭരമേൽപിക്കപ്പെട്ടതാണെന്നുള്ളതിനാൽ വിശ്വാസ സംരക്ഷണത്തിൽ നിരങ്കുശമായ ഒരു നിലപാടാണു തിരുമേനി സ്വീകരിച്ചത്. നമ്മുടെ സഭയ്ക്ക് ഇന്ന് പൂർവ്വിക സഭകളുടെ നിരയിലുള്ള അതിമഹത്തായ സ്ഥാനം നാം പൂർവ്വിക വിശ്വാസം അന്യനും സംരക്ഷിച്ചുവരുന്നു എന്നതാണെന്നു തിരുമേനി പ്രത്യേകം നമ്മെയെല്ലാം അനുസ്മരിപ്പിച്ചു. ഈ വിശ്വാസത്തിനെതിരായി വരുന്ന സംരംഭങ്ങളെ തിരുമേനി സഹിച്ചിരുന്നില്ല. നീതിയുടെ കിരീടം പ്രാപിക്കുന്നതിനു വിശ്വാസം കാത്തേ തീരു എന്ന് തിരുമേനി അപ്പോസ്തോലന്മാരുടെ എഴുത്തുകളെ ആസ്പദമാക്കി നമ്മെ പഠിപ്പിച്ചുകൊണ്ടാണിരുന്നിട്ടുള്ളത്. മാമോദീസായിൽ വിശ്വാസം ഏറ്റുപറഞ്ഞു വീണ്ടും ജനിച്ചവരെല്ലാം ഓരോ യാമത്തിലെ പ്രാർത്ഥനയിലും വിശ്വാസം ഏറ്റുപറഞ്ഞുകൊണ്ടാണിരിക്കുന്നതെന്നും മരണനാഴികയിലും ആസന്നമരണന്റെ ചെവിയിൽ വിശ്വാസപ്രമാണം ചൊല്ലിക്കൊടുക്കുകയാണു ചെയ്യുന്നതെന്നും തിരുമേനി നമ്മെ പ്രത്യേകം ഓർമ്മപ്പെടുത്തി. തിരുമേനി എല്ലാവരെയും സ്നേഹിച്ചു. ആരോടും തിരുമനസ്സിലേക്കു വിരോധമുണ്ടായിരുന്നില്ല. എന്നാൽ വിശ്വാസ സംരക്ഷണ വിഷയത്തിൽ അവിടുന്ന് എന്തെങ്കിലും അയവു വരുത്തുകയോ മദ്ധ്യമാർഗ്ഗം സ്വീകരിക്കുകയോ ചെയ്തിട്ടില്ല. ഇതു നമ്മുടെ സഭാ ജീവിതത്തിൽ നാം എപ്പോഴും ഓർത്തിരിക്കേണ്ട ഒരു കാര്യമാണ്.



വി. സഭയുടെ ആരാധനകളിലും അനുഷ്ഠാനങ്ങളിലും ആചാരങ്ങളിലും ഒരു നിമിഷംപോലും തിരുമേനി അലസനോ അനാസ്ഥനോ ആയിരുന്നില്ല. ആത്മാവിന്റെ വളർച്ചയ്ക്കു പ്രാർത്ഥന, നോമ്പ്, വേദധ്യാനം ഇവ അനുപേക്ഷണീയമായി തിരുമേനി കരുതിയിരുന്നു. നോമ്പുകളുടെ പ്രത്യേകിച്ചു വലിയ നോമ്പിന്റെ ദിവസങ്ങൾ, അടുത്തുവരുമ്പോഴേക്കും തിരുമനസ്സിലെ ഉത്സാഹ പ്രകർഷം ഒന്നു കാണേണ്ടതു തന്നെയാണ്. 90-ാം വയസ്സിൽ പോലും തിരുമേനി നോമ്പാചരണത്തിൽ ലംഘനം വരുത്തിയിരുന്നില്ല. വൃദ്ധന്മാർക്കും രോഗികൾക്കും നോമ്പാചരണത്തിൽ ചില സൗജന്യങ്ങൾ കാനോനികമായി അനുവദിക്കപ്പെട്ടിട്ടുണ്ടെങ്കിലും സ്വന്തം ജീവിതത്തിൽ അവ ആപേക്ഷികമായി കരുതിയില്ല. തിരുമേനി വെല്ലുരാശുപത്രിയിൽ ഓപ്പറേഷനു വിധേയനായശേഷം കുമ്പിടുവാൻ നിവൃത്തിയില്ലാത്ത നിലയിലായി. എന്നാലും വലിയ നോമ്പിൽ ഇരുപത്തിരണ്ടര വരെ ഉപവസിച്ചിട്ട് നമസ്കാരമേശയുടെ പടിഞ്ഞാറുഭാഗത്തു നിന്നുകൊണ്ട് മേശമേൽ തല ചായിച്ചു കുമ്പിട്ടുകൊണ്ടിരുന്ന കാഴ്ച ഏതൊരുവന്റെ ഹൃദയത്തിലും ഭക്തിയുടെ തരംഗങ്ങൾ സൃഷ്ടിക്കുവാൻ പര്യാപ്തമായിരുന്നു. എല്ലാ ജീവജാലങ്ങളും സൃഷ്ടുപ്തിയിലാണ്ടു പ്രകൃതിയാകമാനം നിശ്ശബ്ദമായിരിക്കുന്ന രാത്രിയുടെ മദ്ധ്യയാമങ്ങളിൽ പരസഹായം കൂടാതെ എഴുന്നേറ്റു നിന്നു പ്രാർത്ഥിക്കുകയും സങ്കീർത്തനം വായിക്കുകയും ചെയ്യുന്നതിൽ തിരുമേനി പ്രദർശിപ്പിച്ചിരുന്ന നിഷ്ഠ പിൻതലമുറകൾക്ക് മാതൃകായോഗ്യമാണ്. പ്രഭാതത്തിൽ പ്രാർത്ഥനയ്ക്കായി 4.30-ന് തിരുമേനി ഉണരും. ആ ഉണരുന്ന സമയം തന്നെയാണ് കഴിഞ്ഞ ജനുവരി 9-ാം തീയതി വെള്ളിയാഴ്ച നശ്വരമായ ഈ ലോകത്തിൽ നിന്നും മഹത്തായ ആത്മലോകത്തിലേക്കു തിരുമേനി ഉണർന്നത്. തിരുമേനി പ്രാർത്ഥനാജീവിതം നയിച്ചിരുന്നു എന്നു മാത്രമല്ല പ്രാർത്ഥനയിൽ ആനന്ദമനുഭവിക്കുകയും ദൈവസംസർഗ്ഗത്തിന്റെ മാധുര്യം ആസ്വദിക്കുകയും ചെയ്തുകൊണ്ടിരുന്നു. ദൈവസംസർഗ്ഗത്തിൽ ആനന്ദിക്കുന്ന ഒരുവനു മാത്രമേ അതിൽ ഉല്കടമായ വ്യഗ്രത കാണുന്നുള്ളൂ. പ്രാർത്ഥന തിരുമേനിയുടെ ശക്തി ആയിരുന്നു. ഭക്ഷണത്തെക്കാൾ പ്രാർത്ഥന അനുപേക്ഷണീയമായിരുന്നു തിരുമേനിക്ക്.

പ. പിതാവിനെപ്പോലെ ഇത്രയധികം ദിവ്യബലി അർപ്പിച്ചിട്ടുള്ള മറ്റൊരു മേൽപട്ടക്കാരനോ പട്ടക്കാരനോ ഉണ്ടെന്നു തോന്നുന്നില്ല. തിരുമേനി വി. കുർബ്ബാന അർപ്പിക്കുമ്പോൾ അവിടുത്തെ ഭരിച്ചിരുന്ന തേജസ്സ് ഒന്നു കാണേണ്ടതു തന്നെ. കുർബ്ബാന അർപ്പിക്കുമ്പോഴും തന്റെ ആരോഗ്യം വർദ്ധിക്കുന്നതായി തിരുമേനി കല്പിക്കാറുണ്ടായിരുന്നു. “ഈ അപ്പം ഭേദപ്പെട്ടു ശരീരമായിത്തീരുകയും ഈ വീഞ്ഞു ഭേദപ്പെട്ടു രക്തമായിത്തീരുകയും ചെയ്യുന്ന നാഴികയിൽ ഞങ്ങൾ ആത്മിക ചിറകുകളാൽ നിന്റെ സന്നിധിയിലേക്കു പറന്നുയ

രുമാറാകണമേ” എന്നുള്ള വി. കുർബ്ബാനയുടെ പ്രുമിയോനിലെ പ്രാർത്ഥന, അതു തിരുമേനി നിർവഹിക്കുമ്പോൾ അനുഭവവേദ്യമായിത്തീർന്നിട്ടുള്ള ആരാധകർ അനേകരുണ്ട്. വി. കുർബ്ബാന അർപ്പിക്കുമ്പോൾ തിരുമേനി ഒരു മാലാഖ ആയി മാറുന്നോ എന്നു തോന്നിപ്പോകും. അഭ്യുത്സാഹം ആ മുഖാരവിനങ്ങളിൽ അപ്പോൾ കളിയാടുന്നത്. കപ്പുകുപ്പായിലെ മാർ ബസ്സേലിയോസ് വി. കുർബ്ബാന അർപ്പിച്ചുകൊണ്ടിരിക്കുമ്പോൾ ദർശനത്തിൽ നിന്ന് അദ്ദേഹത്തിന്റെ പാദങ്ങൾ ഉയരാറുണ്ടായിരുന്നു എന്നു ചില ഗ്രന്ഥകാരന്മാർ രേഖപ്പെടുത്തിയിട്ടുണ്ട്. ശരീരപ്രകാരം അല്ലെങ്കിലും ആത്മപ്രകാരം തിരുമേനി ഉയരത്തിലേക്കു കരേറുന്ന ഒരനുഭവം തന്നെയായിരുന്നു വി. കുർബ്ബാനയിൽ സംഭവിച്ചുകൊണ്ടിരുന്നതെന്നു പറയുമ്പോൾ അതിശയോക്തിയാണെന്ന് തോന്നിയേക്കാം. എന്നാൽ തിരുമേനിയെ അടുത്തറിയാവുന്നവർക്ക് അത് അവിശ്വസനീയമോ അതിശയോക്തിയോ അല്ല തന്നെ.

പ്രസംഗങ്ങൾക്കു തിരുമേനി മുൻകൂർ ഒരുങ്ങുക പതിവില്ല. വി. കുർബ്ബാനമദ്ധ്യേയുള്ള പ്രസംഗങ്ങളാണു താരതമ്യേന കൂടുതൽ ഉജ്ജ്വലത്തായിരിക്കുക. വേദസൂക്തങ്ങളുടെ മറഞ്ഞുകിടക്കുന്ന മർമ്മങ്ങൾ സുലളിതമായി നിർഗ്ഗളിക്കയാണപ്പോൾ. തിരുമേനിക്ക് ആധുനിക കാലത്തെ വേദശാസ്ത്ര ഡിഗ്രികളൊന്നുമില്ല. പക്ഷെ, ന്യായപ്രമാണത്തിലെ അത്ഭുതകാര്യങ്ങളെ കാണുവാൻ തിരുമേനിയുടെ കണ്ണുകൾ തുറന്നിരുന്നു. അവ തിരുമേനി വേണ്ടുവോളം വിതറിക്കൊടുക്കുന്നു. അവ ഭക്തിസംവർദ്ധകങ്ങളും പുതിയ അറിവുകൾ പ്രദാനം ചെയ്യുന്നവയുമാണ്. അതേസമയം സത്യവിശ്വാസാധിഷ്ഠിതവും യുക്തിയുക്തവുമായിരിക്കും. ഗംഭീരസുന്ദരമായ ആ വദനത്തിൽ നിന്നും മേഘനാദപ്രഭാവത്തോടെയാണ് അവിടുത്തെ വാഗ്ധാരണി പ്രവഹിക്കുന്നത്.

നമ്മുടെ ആരാധനകൾ സ്വർഗ്ഗത്തിൽ നടക്കുന്ന ആരാധനയുടെ തനിരൂപത്തിലുള്ളവയാണ് എന്നു സംശയലേശമന്വേ തിരുമേനി വിശ്വസിച്ചിരുന്നു. ആ വിധത്തിൽ തന്നെ അനുഭവപ്പെട്ടുചിരുന്നു. തിരുമേനി വി. കുർബ്ബാന അർപ്പിച്ചിട്ട് ഇറങ്ങിവരുമ്പോൾ എന്തൊരു സംതൃപ്തിയും സന്തോഷവുമാണ് ആ മുഖത്ത്! ഒന്നു കാണേണ്ടതു തന്നെ.

നമ്മുടെ സഭയുടെ പാരമ്പര്യങ്ങൾ തിരുമേനി കാത്തുസൂക്ഷിച്ചു. അവയ്ക്കു ഭംഗം വരുത്തുന്ന ഒരു പ്രവൃത്തിയും തിരുമേനി സഹിക്കുമായിരുന്നില്ല. ആ വിധത്തിൽ ആരെങ്കിലും പ്രവർത്തിക്കുന്നത് തിരുമേനിക്ക് കോപഹേതുകവുമായിരുന്നു. പട്ടക്കാരും ശെമ്മാശ്ശന്മാരും തലമുടി വളർത്തരുത്; പട്ടക്കാർ താടി കട്ടിക്കരുത്; നിർദ്ദിഷ്ട വേഷങ്ങൾ അണിയണം. ഈ വക കാര്യങ്ങളിൽ നിർബന്ധബുദ്ധിയായിരുന്നു തിരുമേനി. “ആചാര്യൻ ജനങ്ങളാകരുത്.” തിരുമേനി പലപ്പോഴും ഉദ്ധരിക്കുന്ന ഒരു വാക്യമാണിത്. അഹരോൻഗൃഹം ഇസ്രായേൽ ഗോത്രങ്ങളിൽ നിന്നു പ്രത്യേകം വേർതിരിക്കപ്പെട്ടതുപോലെ വൈദികർ ജനങ്ങളിൽ നിന്നും വിശിഷ്ട വിളിച്ചുവരുത്തപ്പെട്ടവരാകയാൽ അതിനു തക്ക വസ്ത്രം ബാഹ്യമായും ആന്തരികമായുമുള്ള നില പാലിക്കണമെന്നു തിരുമേനിക്കു നിർബന്ധമുണ്ടായിരുന്നു. ഇത് കേവലം ഒരു ബാഹ്യാചാരമല്ലേ എന്നു ചിലർ ചോദിച്ചേക്കാം. വൈദികനു അവന്റെ വിളി തിരിച്ചറിഞ്ഞു ജീവിക്കുന്നതിന് ഇവയെല്ലാം ആവശ്യമാണ്. ഈ അടുത്ത കാലത്ത് വൈദികർ വിവാഹം ചെയ്യാമോ എന്ന പ്രശ്നം ഉത്ഭവിച്ചു. വൈദികൻ (പട്ടക്കാരൻ) വിവാഹം ചെയ്താൽ അവൻ തന്റെ ദർശനത്തിൽ നിന്നു വീണുപോകും എന്നുള്ള കാനോൻ നിയമം പട്ടക്കാർ വിവാഹം ചെയ്യാനനുവദിക്കുന്നില്ല എന്നു തിരുമേനി വ്യക്തമാക്കുന്നു. നിയമം ധിക്കരിച്ചു വിവാഹം ചെയ്ത പട്ടക്കാരൻ വി. കുർബ്ബാന അർപ്പിക്കാൻ അയോഗ്യനാണെന്നു തിരുമേനി പ്രഖ്യാപിച്ചു. മറ്റ് ഓർത്തഡോക്സ് സഭകളുടെ നിലപാടും ഇതു തന്നെയാണെന്നറിഞ്ഞപ്പോൾ തല്പരവാദികൾക്കു മനസ്സിലായി ഇതു കേവലം നിർബന്ധബുദ്ധിയല്ല എന്ന്. “വേലി പൊളിക്കുന്നവനെ പാമ്പു കടിക്കും. അതിനാൽ വേലി പൊളിക്കരുത്” എന്നു തിരുമേനി ഗുണദോഷിക്കും. “നിന്റെ പിതാക്കന്മാരുടെ മുമ്പിനാലേയുള്ള അതിരിനെ നീ ലംഘിക്കരുത്” എന്നു കാനോനും അനുശാസിക്കുന്നു. ഏതായാലും വിശ്വാസാചാരങ്ങളുടെയും പാരമ്പര്യങ്ങളുടെയും ശക്തമായ കാവൽക്കാരനായിരുന്നു തിരുമേനി.

പരിശുദ്ധ പിതാവ് സ്നേഹസമ്പന്നനായിരുന്നു. അവിടുത്തെക്ക് ആരോടും ഒരു പിണക്കവുമില്ലായിരുന്നു. മറക്കാനും ക്ഷമിക്കാനുമുള്ള കഴിവ് തിരുമേനിയേപ്പോലെ മറ്റധികംപേരിൽ കണ്ടിട്ടില്ല. തനിക്കു നേരെയുള്ള ഭീഷണങ്ങളും ഭത്സനങ്ങളുമെല്ലാം തുറന്ന മനസ്സോടെ പൊറുക്കുവാനും മറക്കുവാനും അവിടുത്തെക്കുള്ള കഴിവ് ദൈവദത്തമായ ഒരു അനുഗ്രഹവിശേഷം തന്നെ ആയിരുന്നു.



സഭാപരമായ കാര്യങ്ങളിൽ കാലം ചെയ്ത പൗലൂസ് മാർ അത്താനാസ്യോസ് തിരുമേനിയും പ. ബാവാ തിരുമേനിയും ഭിന്നചേരികളിലായിരുന്നു എങ്കിലും പൂർവ്വകാല സുഹൃത്ബന്ധം എല്ലാ അഭിപ്രായ ഭിന്നതകൾക്കും അതീതമായി നിന്നിരുന്നു. മാർ അത്താനാസ്യോസ് തിരുമേനി കാലം ചെയ്ത വിവരം അറിഞ്ഞമാത്രയിൽ ബാവാ തിരുമേനി ഹൃദയം നൊന്ത് ആലുവായിലെത്തി അദ്ദേഹത്തിന്റെ മൃതശരീരം ദർശിക്കുകയും ധൂപാർപ്പണം നടത്തി പ്രാർത്ഥിക്കുകയും ചെയ്തു. അപ്രകാരം തന്നെ മാർ യൂലിയോസ് തിരുമേനി കാലം ചെയ്ത അവസരത്തിലും പ. ബാവാതിരുമേനി മഞ്ഞിനിക്കരയെത്തുകയുണ്ടായി.

പ. ബാവാ തിരുമേനി രോഗശയ്യാവലംബിയായശേഷം പൗലൂസ് മാർ പീലക്സീനോസ് തിരുമേനിയെ ദേവലോകം അരമനയിലേക്കു വിളിച്ചുവരുത്തി ഐക്യതയുടെ ആവശ്യകതയെപ്പറ്റി അദ്ദേഹത്തെ പ്രത്യേകം ഗുണദോഷിക്കുകയും “വ്യക്തിപരമായി നമ്മിൽനിന്നു വല്ല തെറ്റുകളും വന്നുപോയിട്ടുള്ളപക്ഷം അവ ക്ഷമിക്കണമെന്നു പറയുകയും ചെയ്തു. “ഇപ്പോൾ ഇവിടെ നാം ഒരുമിച്ചിരിക്കുന്നപ്രകാരം പരലോകത്തിലും ഒരുമിച്ചിരിക്കാൻ സംഗതിയാകണമെന്ന് അദ്ദേഹത്തെ ഓർപ്പിച്ചു. പ. ബാവാ തിരുമേനി പൗലൂസ് മാർ പീലക്സീനോസ് മെത്രാപ്പോലീത്തായോട് ക്ഷമ ചോദിച്ചത് എന്തു കറ്റം ചെയ്തിട്ടാണ്? പ. ബാവാ തിരുമേനി തന്റെ കടഭാരങ്ങൾ തീർത്തിട്ടു കടന്നുപോവാൻ ഒരുങ്ങുകയായിരുന്നു. “നിന്റെ വഴിപാടു യാഗപീഠത്തിൽ കൊണ്ടുവരുമ്പോൾ സഹോദരനു നിന്റെ നേരെ വല്ലതുമുണ്ടെന്ന് അവിടെവെച്ച് ഓർമ്മവന്നാൽ നിന്റെ വഴിപാട് അവിടെ യാഗപീഠത്തിന്റെ മുമ്പിൽ വെച്ചേക്കൂ ഒന്നാമതു ചെന്ന് നിന്റെ സഹോദരനോടു നിരന്നുകൊൾക; പിന്നെ വന്നു നിന്റെ വഴിപാടു കഴിക്ക” (മത്താ. 5:23). തിരുമേനി തന്റെ ഇഹലോകജീവിതഓട്ടം തികച്ചിട്ടു തന്നെത്തന്നെ ദൈവമുമ്പാകെ കാഴ്ചയായി സമർപ്പിക്കാൻ പോകുമ്പോൾ പൗലൂസ് മാർ പീലക്സീനോസ് മെത്രാപ്പോലീത്തായ്ക്കു തന്റെ പേരിൽ വല്ല വഴക്കോ പിണക്കമോ ഉള്ളപക്ഷം അതു തീരേണ്ടുന്നതിനു തന്റെ ഭാഗത്തു നിന്നു ചെയ്യേണ്ട കൃത്യം പൂർണ്ണമായും നിർവ്വഹിക്കുന്നതിന് സ്വയം സന്നദ്ധനാവുകയായിരുന്നു. തിരുമേനിയുടെ നൈസർഗ്ഗികമായ വിനയത്തിനും ഇത് ഒരുത്തമ മാതൃകയാണ്. തിരുമേനി അന്ത്യമായി എല്ലാവരോടും ക്ഷമ ചോദിച്ചു. എല്ലാവരോടും ക്ഷമിച്ചു. തിരുമേനി ഒരിക്കലും ആരോടും പകവെച്ചുകൊണ്ടിരുന്നിട്ടില്ല. അവിടുന്ന് നയിച്ച നിർമ്മലമായ ജീവിതത്തിൽ പകയുടെ പങ്കും പൂരണ്ടിട്ടില്ല. “ഞങ്ങളുടെ കടക്കാരോടു ഞങ്ങൾ ക്ഷമിച്ചതുപോലെ ഞങ്ങളുടെ കടങ്ങളും പാപങ്ങളും ഞങ്ങളോടു ക്ഷമിക്കേണമേ” എന്ന് ബോധത്തിന്റെ സ്പർശത്തോടും, നിരൂപണയുടെ നിർമ്മലതയോടും, നാവിന്റെ പരമാർത്ഥതയോടും ഹൃദയത്തിന്റെ വിശുദ്ധിയോടും കൂടി ചൊല്ലുവാൻ അവിടുത്തേക്കു സാധിച്ചിട്ടുണ്ട്.

ശത്രുക്കളെ സ്നേഹിപ്പാനും തിരുമേനിക്കു കഴിയുമായിരുന്നു. സഭയുടെ നന്മയല്ലാതെ സ്വന്തം നന്മ തിരുമേനി കരുതിയില്ല. തിരുമേനിയെപ്പറ്റി ആരെങ്കിലും പഴിയോ ദുഷിയോ പറഞ്ഞാൽ അവിടുത്തേക്കു ചേദമില്ല. എന്നാൽ സഭയെ ക്ഷീണിപ്പിക്കുന്നതും അതിന്റെ സന്നാതനങ്ങളായ തത്വങ്ങളെ ബലികഴിക്കുന്നതും സമാധാനവിരുദ്ധവുമായ സംരംഭങ്ങൾ അവിടുത്തേക്കു സഹിക്കയില്ല. “ദൈവത്തിന്റെ ഭവനത്തെ നശിപ്പിക്കുന്നവനെ ദൈവം നശിപ്പിക്കും.” വി. പൗലൂസ് അപ്പോസ്തോലന്റെ ഈ വാക്കുകൾ തിരുമേനി ഉച്ചശബ്ദത്തിൽ വിളിച്ചുപറയും. നമ്മുടെ കർത്താവ് തന്റെ ജീവിതത്തിൽ കോപിച്ചു ചമ്മട്ടിയെടുത്തു ശിക്ഷാദൃക്തനായ ഏക സന്ദർഭം, ചിലർ യെറുശലേം ദേവാലയത്തിൽ അവിഹിതമായി പെരുമാറിയപ്പോഴാണ്. ദൈവത്തിന്റെ ഭവനം കള്ളന്മാരുടെ ഗൃഹയാക്കുകയോ? അത് നമ്മുടെ കർത്താവിനു സഹിച്ചില്ല. ദൈവത്തിന്റെ ഭവനമാകുന്ന വി. സഭയിൽ കലക്കവും കുഴപ്പവുമുണ്ടാക്കുന്ന പ്രവൃത്തി ദൈവത്തിൽനിന്നു ക്ഷമ കിട്ടാത്തതും ശിക്ഷാർഹവുമാണെന്ന് ഏലിയാവിന്റെ വൈരാഗ്യത്തോടുകൂടി തിരുമേനി നമ്മെയെല്ലാം അനുസ്മരിപ്പിച്ചിട്ടുണ്ട്. തിരുമേനി ഒരവസരത്തിൽ ഇപ്രകാരം കല്പിച്ചു. “കുഷ്ടരോഗിക്കു കർത്താവ് തന്റെ കൈ നീട്ടിക്കൊടുത്തു. വേശ്യാദോഷക്കാരിയെ തന്റെ പാദങ്ങൾ കാണിച്ചുകൊടുത്തു. എന്നാൽ ദേവാലയത്തിൽ കുഴപ്പമുണ്ടാക്കിയവരുടെ മേൽ ചമ്മട്ടിയാണു പ്രയോഗിച്ചത്.”

“ആത്മാവിൽ ദരിദ്രരായവർ ഭാഗ്യവാന്മാർ, എന്തെന്നാൽ സ്വർഗ്ഗരാജ്യം അവരുടേതാകുന്നു.” ഇത് നമ്മുടെ കർത്താവ് അരുളിച്ചെയ്തിട്ടുള്ളതാണ്. ആരും പൂർണ്ണന്മാരല്ല. എല്ലാവർക്കും വളർച്ചയ്ക്ക് ആവശ്യമുണ്ട്. അതിനാൽ കൂടുതലായി വളരണമെങ്കിൽ കൂടുതലായ ദാരിദ്ര്യബോധം ഉണ്ടായേ തീരൂ. പ. ബാവാ

തിരുമേനിക്ക് ഈ ആത്മികദാരിദ്ര്യം നല്ലവണ്ണമുണ്ടായിരുന്നു. തിരുമേനിക്കു സ്വന്ത ആത്മീയജീവിതത്തെപ്പറ്റി അലംഭാവമുണ്ടായിരുന്നില്ല, പ്രത്യുത കുറവുകളെപ്പറ്റിയുള്ള ബോധ്യവും ഭയവുമാണുണ്ടായിരുന്നത്. അതിനാൽ ഏകാന്തതയിൽ തിരുമേനി നെടുവീർപ്പിട്ടുകൊണ്ടിരുന്നു. തിരുമേനിയോടു വളരെ അടുത്ത് ഇടപെട്ടിട്ടുള്ളവരോട് ഇതേപ്പറ്റി കല്പിച്ചിട്ടുമുണ്ട്. അന്ത്യകാലം സമീപിച്ചപ്പോഴേക്കും ഈ ചിന്ത അതിന്റെ ഉൽക്കടാവസ്ഥയിലെത്തിയിരുന്നു. കഴിഞ്ഞ വേനൽക്കാലത്തെ പ്രത്യേകിച്ചു, തുലാം, വൃശ്ചികം, ധനു മാസങ്ങളിലെ ചൂട് ദുഃസ്സഹമായി. തിരുമേനി കല്പിക്കും. “ഈ ചൂടു നമുക്കു ദുസ്സഹം. അപ്പോൾ നരകത്തിലെ ചൂട് എത്ര ഭയങ്കരമായിരിക്കും.” ഉടൻ പ്രാർത്ഥനാരൂപത്തിൽ അവിടുത്തെ അന്തരംഗത്തിൽ നിന്നു തേങ്ങൽ ഉയരുകയായി. “എന്റെ ദൈവമേ, ഒരു പാപിയെയും നരകത്തിലേക്കു വിടരുതേ. പിന്നെയോ ശിക്ഷ കൊടുത്തായാലും വീണ്ടുകൊള്ളണമേ.” ഇതോടൊപ്പം പർദ്ദൈസായിലെ ഭാഗ്യാനുഭവത്തിലേക്കു തിരിയും ചിന്താഗതി. “അവിടെ വലിയ സ്ഥാനത്തൊന്നും ഇരിപ്പിടം വേണ്ട. ഒരു കോണിലെവിടെങ്കിലും മതി. അവിടെ പുണ്യ വാന്മാരായ നമ്മുടെ പിതാക്കന്മാരുണ്ടല്ലോ; അവർ നമുക്കു വേണ്ടി പ്രാർത്ഥിക്കും. കർത്താവിനെ സ്തുതിച്ച് അവർ ശക്തി ധരിക്കുന്നു. ദൈവത്തെ സ്തുതിക്കുന്നതു മൂലം നമുക്കും ശക്തി കിട്ടും.” നിത്യവും വേദപുസ്തകം വായിച്ചു കേട്ടുകഴിഞ്ഞാൽ ഇതെഴുതുന്ന ആളോടു ഈവക സംഗതികൾ നല്ല നർമ്മബോധത്തോടുകൂടെ പറയും. അപ്പോൾ ഹൃദയം എരിയുന്നതുപോലെ തോന്നും. തിരുമേനിയുടെ ജീവിതാന്ത്യം സമീപിച്ചു. ഗാൻഗറിൻ ആരംഭിച്ച് ഏതാണ്ട് നിയന്ത്രണവിധേയമായി എന്നു വിചാരിച്ചിരിക്കയാണ്. തിരുമേനി കല്പിച്ചു. “എനിക്കു ശരിയായ അനുതാപം ഉണ്ടാകുന്നില്ല.” അതെന്താണെന്നു ചോദിച്ചപ്പോൾ കല്പിച്ചു. “മുമ്പാകെ ധാരാളം കണ്ണീർ വരുമായിരുന്നു. ഇപ്പോൾ അതില്ല.” അടുത്തു നിന്ന ഒരാൾ ഇതെഴുതുന്ന ആളോടു പറഞ്ഞു. “നോക്കുക, തിരുമേനിയുടെ ആത്മാവിലുള്ള ദാരിദ്ര്യം.” തിരുമേനിയെ ദൈവം ശോധന ചെയ്യുകയായിരുന്നു. തിരുമേനി യാബോക്കുന്നദീപത്തിൽ വെച്ചു യാക്കോബ് ചെയ്തപ്രകാരം ദൈവത്തെ മുറുകെ പിടിച്ചു. അവിടുത്തെ ആഗ്രഹം സാധിച്ചു. എന്താനും ദിവസങ്ങൾ കൂടി കഴിഞ്ഞു. രോഗഗതി പിമ്പോട്ടല്ല, മുമ്പോട്ടു തന്നെ. അവിടുന്ന് ലോകത്തിന്റെ നൂലാമാലകളെല്ലാം സ്വയം പൊട്ടിച്ചെറിഞ്ഞു. കന്തിലാ നടത്താൻ ആവശ്യപ്പെട്ടു. ലോകചിന്തകളിൽ നിന്നെല്ലാം ആത്മാവിനെ പിന്തിരിച്ചു. സംസാരികബന്ധങ്ങളിൽ നിന്നും അതീതനായിത്തുടങ്ങി. ഒരിക്കൽ കണ്ടു. ഇതാ അവിടുത്തെ രണ്ടു കണ്ണുകളിലൂടെയും കണ്ണീർ ധാരധാരയായി ഒഴുകുന്നു. അപ്പോൾ മറ്റൊരുമി. അവിടുന്ന് ദൈവസംസർഗ്ഗത്തിലാണ്. അതിൽ അവിടുന്ന് വേഗത്തിൽ വളർന്നുകൊണ്ടിരുന്നു. ദൈവം വിളിക്കുന്ന അവസരത്തെ സ്വാഗതം ചെയ്യാൻ അവിടുന്ന് നോക്കിപ്പാർത്തുകൊണ്ടിരുന്നു. ആ സന്ദർഭം സമാഗതമായി.

1964 ജനുവരി 3. രാത്രി നല്ല ഉറക്കത്തിലേക്കു കടന്നു. പ്രഭാതം 4.30. സാധാരണഗതിയിൽ ഭീകരമായ മരണം വളരെ സൗമ്യതയോടു കൂടെ, ദൈവദാസനെ തെല്ലും വേദനപ്പെടുത്താതെ സമീപിച്ചു. അവിടുന്ന് ഒരുങ്ങിയിരിക്കുകയായിരുന്നു. തിരുമേനി മെല്ലെ തല ചായിച്ചു. തന്റെ ഉടയവന്റെ തൂക്കരങ്ങളിലേക്കു പ്രാണനെ ഭരമേല്പിച്ചുകൊടുക്കുകയും ചെയ്തു.

നമ്മോടു ദൈവരാജ്യം പ്രസംഗിച്ചു നമ്മെ എല്ലാവരെയും വഴിനടത്തിയ നമ്മുടെ സ്നേഹപിതാവിന്റെ ഹെർമ്മോൻ പനിമലർപോലെ സുന്ദരമായ തിരുമൂലം ഇനി നാമാരും കാണുകയില്ല. സീനായ് മേഘത്തിന്റെ ഗംഭീരമുഴക്കം പോലെ പ്രാഭവത്തായ തിരുശബ്ദം ഇനി കേൾക്കയില്ല. എന്നാൽ അവിടുന്ന് സുദീർഘകാലം നമ്മോടുകൂടെ ജീവിച്ചിരുന്ന് നീതിയിലും സത്യത്തിലും സ്നേഹത്തിലും വിശ്വാസത്തിലും പ്രത്യാശയിലും നമ്മെ വഴിനടത്തി. ആ വഴിത്താരയിലൂടെ നാം മുമ്പോട്ടു പോകുവാൻ തിരുമേനി, കാലത്തിന്റെ തിരശ്ശീലയ്ക്കു പുറത്തു നിന്ന് നമ്മെ ഉത്ബോധിപ്പിച്ചുകൊണ്ടിരിക്കുന്നു. നമുക്ക് ആ വഴിത്താരയിലൂടെ മുമ്പോട്ടു പോകാം. അവിടെ തിരുമേനി പരമല തിരുമേനിയെപ്പോലെ പരിശുദ്ധനായി നിന്ന് തന്റെ മദ്ധ്യസ്ഥതാസഹായത്താൽ നമ്മെ അനുഗ്രഹിക്കും. കാലത്തിന്റെ മേഘക്കെട്ടുകളെ തന്റെ ശക്തിമത്തായ രശ്മികളാൽ ഭേദിച്ച് നമ്മുടെ പരിശുദ്ധ പിതാവ് പ്രഭാപുരം ചൊരിയും. പരിശുദ്ധ പിതാവേ! ഞങ്ങൾ എന്നും അങ്ങയെ ഓർക്കും. ഞങ്ങളെയും ഓർക്കേണമേ; ഞങ്ങൾക്കുവേണ്ടി അപേക്ഷിക്കേണമേ.

(മലങ്കരസഭ, 1964 ഫെബ്രുവരി)



പ്രാർത്ഥനയുടെ മാഹാത്മ്യം പഠിപ്പിച്ച ക്യാപ്റ്റൻ രാജു

ജയ്മോൻ കുരൂരകം



മലയാള സിനിമയിൽ സുവർണ്ണതാരമായി തിളങ്ങിനിന്ന ക്യാപ്റ്റൻ രാജു വിടവാങ്ങി. നാം അദ്ദേഹത്തിന്റെ കഥാപാത്രങ്ങൾ മാത്രമേ അടുത്തു കണ്ടിട്ടുള്ളൂ. യഥാർത്ഥത്തിൽ പ്രാർത്ഥനയിൽ അഭയം തേടിയിരുന്ന അദ്ദേഹം തന്റെ ജീവിതത്തിലുണ്ടായ എല്ലാ നല്ല അനുഭവങ്ങൾക്കും ദൈവത്തിന് നന്ദി പറയുമായിരുന്നു. 2012 ജനുവരി 22ന് സൺഡേശാലോമിനോട് അദ്ദേഹം പറഞ്ഞത് ജീവിതത്തിൽ പ്രാർത്ഥനയിലൂടെ ലഭിച്ച അനുഗ്രഹങ്ങളെക്കുറിച്ച് മാത്രമായിരുന്നു. അദ്ദേഹം പറഞ്ഞ വാക്കുകൾ ഒരിക്കൽക്കൂടി ഇവിടെ കുറിക്കട്ടെ.. ദൈവത്തോട് ചേർന്ന് നിൽക്കാൻ ഈ വാക്കുകൾ നമ്മെ പ്രചോദിപ്പിക്കുമെന്ന് തീർച്ച.

‘വിവാഹം കഴിഞ്ഞ് മൂന്നുവർഷം കഴിഞ്ഞിട്ടും എനിക്ക് കുഞ്ഞുങ്ങളൊന്നും ഉണ്ടായില്ല. സ്വാഭാവികമായും എനിക്ക് ഇതൊരു ദുഃഖമായിരുന്നു. അന്നു ഞങ്ങൾ ബോംബെയിലാണ് താമസം. ഞാൻ ഓർത്തഡോക്സ് സഭയിൽ വിശ്വസിക്കുന്ന ആളാണ്. മധ്യസ്ഥന്മാർക്ക് ഞങ്ങൾ വലിയ പ്രാധാന്യമാണു കല്പിച്ചു നൽകിയിരിക്കുന്നത്.

ബോംബെയിലെ മാഹിം പള്ളിയിൽ ഞാൻ ഇതേ ആവശ്യത്തിന് മുട്ടിപ്പായി പ്രാർത്ഥിക്കാൻ തുടങ്ങി. പരിശുദ്ധ അമ്മയോടു ഞാൻ തീർത്തുപറഞ്ഞു, ‘എനിക്ക് മക്കളെ തന്നെ പറ്റു.’ അധികം കഴിയും മുമ്പേ, അമ്മ എനിക്ക് മകനെ തന്നു. നമ്മൾ മുട്ടിൽ നിന്ന് മാധ്യസ്ഥം പ്രാർത്ഥിച്ചാൽ ദൈവം നമുക്കുവേണ്ടി കാര്യങ്ങൾ സാധിച്ചുതരുമെന്ന എന്റെ ബോധ്യം ഒരിക്കൽക്കൂടി ഉറപ്പാക്കുന്നതായിരുന്നു അത്.

എനിക്ക് ആർമിയിൽ സെലക്ഷൻ കിട്ടിയ നാളുകൾ ഓർക്കുന്നു. അതിൽ ‘പിപ്പിങ്ങ്’ എന്നൊരു പരിപാടിയുണ്ട്. അതായത് നമ്മുടെ തോളിൽ പതിക്കുന്ന നക്ഷത്രചിഹ്നങ്ങൾ അനുസരിച്ച് സഹപ്രവർത്തകരും സമൂഹവും ആദരിക്കുന്ന ചടങ്ങാണത്. ഇത് ചെയ്യുന്നത് ക്യാപ്റ്റൻമാരാണ്. മാതാപിതാക്കൾ ജീവിച്ചിരുപ്പുണ്ടെങ്കിൽ അവർക്കാണ് അതിനുള്ള അർഹത. പരേഡെല്ലാം കഴിഞ്ഞു. പാതിരാവോടെ ഫുൾ യൂണിഫോമിന്റെ തോൾഭാഗത്ത് നമുക്കു ലഭിച്ച നക്ഷത്രചിഹ്നം കുത്തുകയും അതൊരു പ്ലാസ്റ്റിക് കവർകൊണ്ട് മറയ്ക്കുകയും ചെയ്യും.

രാത്രി 11.59 ആകുമ്പോൾ ക്യാമ്പ് ഹാളിലെ എല്ലാ വെളിച്ചവും അണയും. ആ സമയത്ത് എന്റെയടുത്തുനിന്ന അപ്പച്ചൻ എന്നെ കെട്ടിപ്പിടിച്ച് ഒരുമ്മ തന്ന് എന്റെ തോളിലെ നക്ഷത്രചിഹ്നത്തിന്റെ കവർ മാറ്റി. ഒരു മിനിറ്റു കഴിഞ്ഞപ്പോൾ ഹാളിൽ വെളിച്ചം വന്നു. എന്റെ തോളിലെ തിളങ്ങുന്ന നക്ഷത്രത്തെക്കാൾ എന്നെ ആകർഷിച്ചത് തിളങ്ങുന്ന കണ്ണുകളുമായി നിന്ന എന്റെ അപ്പച്ചന്റെ മുഖമാണ്. ഇതൊക്കെ സംഭവിക്കുമ്പോൾ ഞാൻ എന്റെ ദൈവത്തെ സ്തുതിക്കുകയായിരുന്നു. കാരണം ഓമല്ലൂർ എന്ന കുഗ്രാമത്തിൽ ജനിച്ചവളാണെന്ന് ഞാൻ മിലിട്ടറിയിൽ ഒരു കമ്മീഷൻഡ് ഓഫീസർ അതായത്

ക്യാപ്റ്റൻ രാജുവിന്റെ നിര്യാണത്തിൽ മലങ്കരസഭ അനുശോചിച്ചു

സ്വന്തം ലേഖകൻ

കോട്ടയം: സിനിമാനടൻ ക്യാപ്റ്റൻ രാജുവിന്റെ നിര്യാണത്തിൽ മലങ്കര ഓർത്തഡോക്സ് സഭ അനുശോചനം രേഖപ്പെടുത്തി. ഒരു തികഞ്ഞ സഭാ സ്നേഹിയായിരുന്നു അദ്ദേഹം. പത്തനംതിട്ട പുത്തൻപീടിക സ്വദേശിയും പാലാരിവട്ടം സെൻറ് ജോർജ് ഓർത്തഡോക്സ് ഇടവകാംഗവുമായ അദ്ദേഹം ആത്മീയ സംഘടനകളിലെല്ലാം ചെറുപ്പംകാലം മുതലേ പ്രവർത്തിച്ചിരുന്നു. ഒരു വൈദികനായി തീരണമെന്നു മാതാപിതാക്കൾ ആഗ്രഹിച്ചിരുന്നതായി പലപ്പോഴും പ്രസ്താവിച്ചിട്ടുണ്ട്. സഭയുടെ ഏതൊരു പരിപാടിക്കും ക്ഷണിക്കപ്പെടുമ്പോഴെല്ലാം വന്നു സംബന്ധിക്കുവാനും ആത്മീയ നിറമുള്ള നല്ല ദൂതുകൾ നൽകുവാനും പ്രത്യേകം ശ്രദ്ധിച്ചിരുന്നു. മലയാള സിനിമാരംഗത്തിന് ക്യാപ്റ്റൻ രാജു നൽകിയിട്ടുള്ള സംഭാവനകൾ എക്കാലവും സ്മരിക്കപ്പെടും. അദ്ദേഹത്തിന്റെ വേർപാടിൽ സഭയുടെ മുഴുവനുമുള്ളതായ ദുഃഖവും അനുശോചനവും അറിയിക്കുന്നു.

അന്ത്യവിശ്രമം പുത്തൻപീടിക

ഓർത്തഡോക്സ് പള്ളി സെമിത്തേരിയിൽ

പച്ചയായ നാട്ടിൻപുറത്തുകാരന്റെ മനസ്സായിരുന്നു ക്യാപ്റ്റൻ രാജുവിന്. എവിടെവെച്ച് മരിച്ചാലും എന്നെ പുത്തൻപീടിക പള്ളി സെമിത്തേരിയിൽ തന്നെ അടക്കണം. എപ്പോഴും അദ്ദേഹം പറഞ്ഞിരുന്ന വാക്കാണിതെന്ന് പിതൃസഹോദരപുത്രൻ രാജു ജോർജ് ഓർക്കുന്നു. കഴിഞ്ഞ ജൂൺ ഒമ്പതിനാണ് ക്യാപ്റ്റൻ രാജു സ്വന്തം നാടായ പത്തനംതിട്ട പുത്തൻപീടികയിൽ അവസാനമായി വന്നത്. മൂന്ന് മാസങ്ങൾക്ക് ശേഷം അതേ നാട്ടിലെ സെന്റ് മേരീസ് ഓർത്തഡോക്സ് പള്ളി സെമിത്തേരിയിൽ മാതാപിതാക്കളുടെ കല്ലറയോടു ചേർന്ന് അദ്ദേഹത്തിനുള്ള അന്ത്യവിശ്രമമൊരുക്കുന്നതിനുള്ള ഒരുക്കത്തിലാണ് ബന്ധുക്കളും നാട്ടുകാരും.

പുത്തൻപീടിക തെക്കു സെന്റ് മേരീസ് ഓർത്തഡോക്സ് ദേവാലയത്തിൽ സൺഡേ സ്കൂൾ പഠിക്കുകയും, കുറച്ചുനാൾ സൺഡേ സ്കൂൾ അധ്യാപകനായി സേവനം അനുഷ്ഠിക്കുകയും ചെയ്തിട്ടുണ്ട്. ജീവിതത്തിലെ സന്തോഷ-സന്താപ അവസരങ്ങളിൽ മാതാപിതാക്കളുടെ കല്ലറയിൽ വന്നു പ്രാർത്ഥിക്കുമായിരുന്നു എന്ന് പുത്തൻപീടിക ഇടവകാംഗങ്ങൾ ഓർമ്മിക്കുന്നു.

ഗസറ്റഡ് ഓഫീസറുടെ പദവിയിൽ ഇരുപത്തൊന്നാം വയസിൽ എത്തിച്ചേരാൻ കഴിഞ്ഞത് ദൈവത്തിലുള്ള വിശ്വാസവും എന്റെ പ്രാർത്ഥനയുമാണെന്ന് ഞാൻ വിശ്വസിക്കുന്നു.

ചെറുപ്പംമുതൽ ഞങ്ങളുടെ കുടുംബത്തിൽ പ്രാർത്ഥനയ്ക്ക് എല്ലാറ്റിനെക്കാളും വലിയ സ്ഥാനമാണ് നൽകിയിരുന്നത്. ഇതിന്റെയൊക്കെ ചുക്കാൻ അമ്മയുടെ കൈയിലാണ്. ഒരു ഞായറാഴ്ചപോലും ഞങ്ങൾ കുർബാന മുടക്കിയതായി ഓർമയില്ല. കാരണം വിശുദ്ധ കുർബാനയിൽ പങ്കുചേരാത്തവർക്ക് ഞായറാഴ്ച വീട്ടിൽ ഭക്ഷണം പോലും ലഭിക്കുമായിരുന്നില്ല.

ഒരിക്കൽ ഒരു അക്രൈസ്തവ സഹോദരൻ എന്റെ ആലുംചുവടുള്ള ഫ്ലാറ്റിൽ വന്നു. അദ്ദേഹവുമായി സംസാരിച്ചിരിക്കവെ ഞാൻ എന്റെ ചില ബുദ്ധിമുട്ടുകളെക്കുറിച്ച് അദ്ദേഹത്തോടു പറഞ്ഞു. അതു കേട്ട ആ സഹോദരൻ എന്നോടു പറഞ്ഞു, ‘ഇവിടെ ഒരു പോരായ്മ ഉണ്ട്. ഒരു കുരിശ് വേണം.



നിങ്ങളുടെ പ്രധാന വാതിൽ തുറന്ന് അകത്തേക്കു കയറുന്ന ഒരാൾക്ക് ആദ്യം കാണാൻ ഇടയാകുംവിധം ഒരു കുരിശ് സ്ഥാപിക്കണം.' ഇതായിരുന്നു അദ്ദേഹത്തിന്റെ നിർദ്ദേശം. പിറ്റേന്നുതന്നെ തൃപ്പൂണിത്തുറയിൽ പോയി തേക്കിൻ തടിയിൽ തീർത്ത ഒരു കുരിശ് ഉണ്ടാക്കി ഞാൻ എന്റെ പ്രധാന വാതിലിനു മുന്നിൽ, കടന്നുവരുന്ന ആർക്കും കാണത്തക്കവിധം സ്ഥാപിച്ചു.


അടുത്ത ദിവസം രാവിലെ ഞാൻ പത്രം വായിച്ചിരിക്കുമ്പോൾ ഒരു ഫോൺ വന്നു. അതിന്റെ സന്ദേശം ഇതായിരുന്നു. "രാജുചേട്ടന് ഞാൻ മാസങ്ങൾക്കു മുമ്പേ തരാനുള്ള പൈസ ശരിയായിട്ടുണ്ട്. ഇന്നുതന്നെ വാങ്ങാൻ ആളെ വിടുക." എനിക്ക് തിരിച്ചു കിട്ടിപ്പോയ എന്ന് കരുതി ഏകദേശം ഉപേക്ഷിക്കാൻ ഞാൻ തീരുമാനിച്ചു, പണം തരാനുള്ള ആളിന്റേതായിരുന്നു ഈ ഫോൺ. വാസ്തവത്തിൽ ഇതെനിക്ക് വലിയൊരത്ഭുതമായിരുന്നു. ഒരു അക്രൈസ്തവ സഹോദരന്റെ നിർദ്ദേശപ്രകാരമാണെങ്കിലും വിശ്വാസത്തോടെ ഞാനൊരു പ്രവൃത്തി ചെയ്തപ്പോൾ അതെനിക്ക് അനുഭവസാക്ഷ്യമായി. നമ്മൾ ശുദ്ധിയോടെയും ആത്മാർത്ഥതയോടെയും പ്രാർത്ഥിക്കണം. എന്നാലേ പ്രാർത്ഥന ഫലമണിയൂ.

മറ്റൊരിക്കൽ കുതിരാൻ കയറ്റത്തിൽവെച്ച് ഞാൻ സഞ്ചരിച്ചിരുന്ന കാർ അഗാധമായ കൊക്കയിലേക്കു മറിഞ്ഞു. പാതിരാത്രിയായിരുന്നു അത്. സമീപ പ്രദേശമെല്ലാം വിജനമാണ്. മണിക്കൂറുകൾക്കുശേഷം പോലീസാണ് ആശുപത്രിയിൽ എന്ന് എത്തിച്ചതെന്ന് ബോധം തെളിഞ്ഞപ്പോൾ ഞാനറിഞ്ഞു. എങ്ങനെ പോലീസറിഞ്ഞു എന്നതായിരുന്നു എനിക്കാകാംക്ഷ. ഒരു തമിഴ്നാടു കാരനായ ലോറി ഡ്രൈവറാണ് ഇത് പോലീസിനെ അറിയിച്ചതത്രേ. ഞാനന്ന് സഞ്ചരിച്ചിരുന്ന കാറിന്റെ മുന്നിലോ പിന്നിലോ ഒരു വാഹനവും ഉണ്ടായിരുന്നില്ല എന്നു വ്യക്തം. എന്നാൽ വിദൂരതയിൽ എവിടെനിന്നോ അപകടം കാണാനും അത് ഏതു സ്ഥലത്തെന്ന് തിരിച്ചറിഞ്ഞ് അനേകം കിലോമീറ്റർ അപ്പുറം കിടന്നിരുന്ന പോലീസിനെ ഇക്കാര്യം അറിയിക്കാനും ഒരു തമിഴ് ഡ്രൈവറെ ചുമതലപ്പെടുത്തിയത് ദൈവമാണെന്നു ഞാൻ കരുതുന്നു. അങ്ങനെയല്ലായിരുന്നെങ്കിൽ ക്യാപ്റ്റൻ രാജു ഉണ്ടാകുമായിരുന്നില്ല.

ഇതുപോലെ എന്നെ ദൈവം അവിടുത്തെ ഉപകരണമാക്കി മാറ്റിയ പല സന്ദർഭങ്ങളും ഉണ്ടായിട്ടുണ്ട്. അതിൽ ഓർക്കുമ്പോഴെല്ലാം ഞാൻ ദൈവത്തിനു നന്ദി പറയുന്ന ഒരു സംഭവം കൂടി പറയാം.

ഞാനും എന്റെ സുഹൃത്തുമാപ്പം കാറിൽ ഞങ്ങൾ ചങ്ങനാശേരിയിൽ നിന്നും നെടുമുടി വഴി ആലപ്പുഴയ്ക്കു വരുകയാണ്. രാത്രിസമയം. ഞങ്ങൾ സഞ്ചരിക്കുന്ന കാറിനു മുന്നിൽ ഒരു ലോറി ചീറിപ്പൊങ്ങുന്നുണ്ട്. ഹെഡ്‌ലൈറ്റ് നന്നായി മിന്നിച്ചാണതിന്റെ യാത്ര. പലപ്പോഴും എതിരേ വരുന്ന വാഹനങ്ങൾക്ക് അപകടകരമാണ് കണ്ണിൽ കുത്തുന്ന വെളിച്ചം. ലോറിപോലുള്ള വാഹനങ്ങളിലെ ശക്തമായ പ്രകാശം കൊച്ചുവാഹനയാത്രക്കാരെ അന്ധരാക്കിക്കളയും. ഇതുതന്നെ ഇവിടെ സംഭവിച്ചു. ലോറി ഒരു പാലത്തിന്റെ കയറ്റം കയറി ഇറക്കത്തിലേക്കെത്തുമ്പോൾ എതിരേനിന്നും കയറ്റം തുടങ്ങിയ ഒരു കാർ ഈ വെളിച്ചത്തിൽ അന്ധാളിച്ച് തെന്നിമാറി, പാലത്തിന്റെ സൈഡിൽ പിടിപ്പിച്ചിരിക്കുന്ന കൈവരി പൈപ്പിൽ ചെന്നിടിച്ച്. നീണ്ടുനിന്ന ഇരുമ്പ് പൈപ്പ് കാറിന്റെ മുൻവശത്തെ ചില്ലു തുളച്ച് പുറകിലെ സീറ്റും തുളച്ച് കാർ കമ്പിയിൽ കുരുങ്ങി.. പുറത്തേക്കു വളഞ്ഞ പൈപ്പിൽ തുളഞ്ഞു കിടക്കുന്ന കാർ. ഭീകരമായിരുന്നു ആ കാഴ്ച. ഒരു ചെറിയ ചലനമുണ്ടായാൽ കാർ താഴെ ആറ്റിൽ പതിക്കും.

ഇങ്ങനെ ഒരപകടം ഇവിടെ സംഭവിച്ചതറിഞ്ഞാ അറിയാതെയോ ലോറി അതേ സ്പീഡിൽ ഓടിപ്പോയി. ലോറിക്ക് തൊട്ടുപിന്നാലെയുണ്ടായിരുന്ന ഞാൻ പെട്ടെന്നു കാർ നിറുത്തി. തുടങ്ങിക്കിടക്കുന്ന കാറിനടുത്തേക്കു ചെല്ലുമ്പോൾ കാർ ഡ്രൈവ് ചെയ്യുന്ന ആളെ കൂടാതെ മൂന്നു കുഞ്ഞുങ്ങളും ഒരു സ്ത്രീയുമാണ്. കാറിൽ അവർ കരഞ്ഞു വിളിക്കുന്നു. അതിനുള്ളിൽ കമ്പിതുളച്ച് കയറി മരണം സംഭവിച്ചിരിക്കാം എന്നെന്നിരിക്കുറപ്പുണ്ട്. ഒരു നിമിഷം കമ്പിയൊന്നു വളഞ്ഞാൽ, ചരിഞ്ഞാൽ കാർ ഊരി താഴെ ജലത്തിൽ വന്ന് വീഴും. എന്ത് ചെയ്യണമെന്ന് എനിക്കറിഞ്ഞുകൂടാ. എങ്കിലും എന്റെ ദൈവമേ എന്നെ സഹായിക്കണേ എന്ന് ഞാൻ നിലവിളിച്ചുകൊണ്ട് വഴിയേ വന്ന വാഹനങ്ങൾ ഞാൻ തടഞ്ഞു. 'ഇറങ്ങിവരു.' ഞാൻ അവരോട് ആജ്ഞാപിച്ചു. ആരൊക്കെയോ എന്നെ തിരിച്ചറിഞ്ഞതോടെ അവരെല്ലാവരും ഞാൻ പറയുന്നതു ചെയ്യാൻ തയ്യാറായി.



ആരാജേലിപ്പം

നടൻ, സംവിധായകൻ എന്നീ നിലകളിൽ ലലയാള സിനിമയിൽ ദീർഘകാലം നിറഞ്ഞു നിൽക്കുകയും അതേ സമയം തന്നെ ഉത്തമ മനുഷ്യസ്നേഹിയും, നല്ല സഭാവിശ്വാസിയും സുവിശേഷ പ്രസംഗകനും ഉത്തമ മാതൃകയും ഒക്കെ ആയി സമൂഹത്തിൽ നിറഞ്ഞു നിന്ന ഒരു വ്യക്തിത്വത്തിന്റെ ഉടമയായിരുന്നു **ശ്രീ. ക്യാപ്റ്റൻ രാജു**. ഓർത്തഡോക്സ് സഭയുടെ അടിസ്ഥാന വിശ്വാസങ്ങളിൽ ഉറപ്പുനിന്ന് സഭാ വിശ്വാസം പ്രഖ്യാപിക്കുകയും അനേകം പേർക്ക് അത് ഉപദേശിച്ചുകൊടുക്കുകയും ചെയ്ത ജ്യേഷ്ഠ സഹോദരന്റെ പേർപാടിൽ ലലങ്കര ഓർത്തഡോക്സ് സഭയ്ക്കുവേണ്ടിയും അഹമ്മദാബാദ് ഭദ്രാസനത്തിനു വേണ്ടിയും ഓഡിയോവിഡോ അഡ്യക്ഷൻ എന്ന നിലയിലും വ്യക്തിപരമായും അനുശോചനങ്ങളും ആദരാഞ്ജലികളും അർപ്പിക്കുന്നു. ദുഃഖിതരായ അദ്ദേഹത്തിന്റെ സഹധർമ്മിണി, കുടുംബാംഗങ്ങൾ എന്നിവരോടുള്ള അനുശോചനങ്ങളും അറിയിക്കുന്നു.



ഡോ. ഗീവർഗ്ഗീസ് ഓർ യൂലിയോസ് ത്രോപ്പോലിത്ത
ഓഡിയോവിഡോ അഡ്യക്ഷൻ - MOSC

റായി. എല്ലാവരെയും ഒത്തുനിറുത്തി ഞങ്ങൾ ഒരേ മനസോടെ താങ്ങി ആ കാർ തെന്നിപ്പോകാതെ കമ്പിയിൽ നിന്നുരി നിരത്തിൽ വെച്ചു.

പിന്നീട് ആ കാറിനുള്ളിൽ എന്തു സംഭവിച്ചു എന്നറിയാൻ ഞാൻ കാറിലേക്കു നോക്കുമ്പോൾ മൂന്നു കുട്ടികൾ ഇരുന്ന സീറ്റിൽ അവരുടെ ദേഹത്ത് ഒരു പോറൽ പോലും ഏൽപ്പിക്കാതെ അവർക്കിടയിലൂടെയാണ് ആ കമ്പി കടന്നു പോയതെന്ന് കണ്ടു. ഇതെന്നെ വല്ലാതെ അത്ഭുതപ്പെടുത്തി. ദൈവത്തിന്റെ സംരക്ഷണം എത്ര വലുതാണ് എന്നു ഞാൻ ചിന്തിക്കുമ്പോൾ കാറിന്റെ ഡോർ തുറന്ന് ആ വാഹനമോടിച്ച് കുടുംബനാഥൻ എന്റെ തോളിലേക്ക് നിലവിളിയോടെ വീണു. ദൈവത്തോടുള്ള മുഴുനന്ദിയും അയാളുടെ ഈ പ്രവൃത്തിയിലുണ്ടായിരുന്നു. ദൈവമേ നീ മാത്രമാണ് എല്ലാ നന്ദിക്കും അർഹൻ... ക്യാപ്റ്റൻ ഹൃദയം വിങ്ങി കരയുന്നു.

അതേ, നമ്മെ പ്രാർത്ഥനയുടെ മാഹാത്മ്യം പഠിപ്പിച്ച അദ്ദേഹത്തെ അത്ര പെട്ടെന്ന് നമുക്ക് മറക്കാനാവില്ല. എന്നും പ്രാർത്ഥനകളുണ്ടാകും.



അന്നമ്മ സാർ, എന്റെ അമ്മ....


“എന്റെ അമ്മ ഒരു അദ്ധ്യാപിക ആയിരുന്നു, ഒപ്പം ഒരു ഭക്തയും... ഞാൻ അമ്മയെ അന്നമ്മ ടീച്ചർ എന്നാ വിളിച്ചിരുന്നത്. ആത്മീയകാര്യത്തിലും, ചിട്ടയുടെ കാര്യത്തിലും അന്നമ്മ ടീച്ചർ വളരെ കർക്കശ്യക്കാരി ആയിരുന്നു, കുടുംബ പ്രാർത്ഥനക്കും, ബൈബിൾ വായനക്കും ടീച്ചർ കൂടുതൽ മുൻഗണന നൽകി , ചെറുപ്പം മുതൽക്കേ ഞങ്ങളെ ശാസിച്ചും, ശിക്ഷിച്ചും വളർത്തി. ഞങ്ങളെ അടിച്ചു വളർത്തുന്നതിൽ ഒരു വിഷമവും അവർക്കില്ലായിരുന്നു. അന്നമ്മ ടീച്ചർ ഒരിക്കലും ഞങ്ങളുടെ തെറ്റിനെ ന്യായീകരിച്ചിരുന്നില്ല, പലതിലും അവർക്കൊരു നിർബന്ധബുദ്ധിയുണ്ടായിരുന്നു. അമ്മയുടെ വളർത്തുഗുണമാണ് എന്റെ ജീവിതത്തിന്റെ വഴിവിളക്കായത്...”

ക്യാപ്റ്റൻ രാജുവിന്റെ വാക്കുകൾ ആണ് മുകളിൽ എഴുതിയത്. കഴിഞ്ഞ ദിവസം, കട്ടും, ആക്ഷനും റീ ടേക്കും ഒന്നുമില്ലാത്ത യവനിക്കപ്പുറത്തേക്കുള്ള ലോകത്തേക്ക് തനിയേ യാത്രയായി മലയാളത്തിന്റെ മഹാ നടൻ. അമ്മ തന്റെ ജീവിതത്തിൽ ചെലുത്തിയ സ്വാധീനം താൻ ആവർത്തിച്ച് പറഞ്ഞിട്ടുള്ളത്.

‘അമ്മ ഒരു കുഞ്ഞിന്റെ ജനനം മുതൽ മരണം വരെ അവന്റെ ജീവൻ പിടിച്ചു നിർത്തുന്ന പ്രാണവായു... മൂല്യമുള്ള കുഞ്ഞുങ്ങളെ വാർത്തെടുക്കുന്നതിൽ അമ്മക്കുള്ള പങ്ക് അത്ര ചെറുതൊന്നുമല്ല. ‘യഥാ മാതാ തഥാ പുത്ര.....’ എന്ന ചൊല്ല് കേട്ടിട്ടുണ്ടല്ലോ....

മാതാപിതാവിന്റെ രീതിയാണ് കുഞ്ഞുങ്ങളിൽ നിഴലിക്കുന്നത്..... മാതാവ് ആരെന്നോ അതാണ് മക്കൾ... തല്ലി വളർത്തുന്ന, കർക്കശ്യക്കാരിയായ, നിർബന്ധബുദ്ധിയുള്ള, അമ്മമാരുടെ എണ്ണം ഈ കാലങ്ങളിൽ കുറയുന്നോ എന്ന് സംശയിക്കേണ്ടിയിരിക്കുന്നു.... പോട്ടെ, അവൻ കുഞ്ഞല്ലേ, വഴക്കുപറഞ്ഞാൽ അവന്റെ മനസ്സ് വേദനിക്കില്ലേ എന്നൊക്കെ പറഞ്ഞ് കുഞ്ഞുങ്ങളെ വഷളാക്കുന്നു അമ്മമാരുടെ എണ്ണം കുടിവരുന്നു. ഒരു കുഞ്ഞിന്റെ വഴിയാത്രയിൽ അമ്മയാണ് അവന്റെ ആദ്യത്തെ ചുണ്ടു പലക...

‘മാതാ പിതാ ഗുരു ദൈവം ‘ എന്ന ചൊല്ല് അങ്ങനെയാണ് വന്നത്.... മാതാ വാണ് പിതാവിനെ തന്റെ കുഞ്ഞിന് ചുണ്ടി കാണിക്കുന്നത്, അവൾ ചുണ്ടിക്കാണിക്കുന്ന ആരോ അവനാണ് അവന്റെ പിതാവും... ആ അറിവിൽ നിന്നും അവൻ അവസാനം ചെന്ന് നിൽക്കുന്നത് ദൈവത്തിൽ ആണ്. ചുരുക്കി പറഞ്ഞാൽ ഒരു കുഞ്ഞിനെ ദൈവത്തിൽ കൊണ്ടെത്തിക്കുന്നതിന്റെ ആദ്യ പടി അമ്മയിലാണ് തുടങ്ങുന്നതും. മൂല്യാധിഷ്ഠിത, ആത്മീയ ജീവിതത്തിലേക്ക്



ഭാര്യ പ്രമീളയ്ക്കൊപ്പം

കുഞ്ഞുങ്ങളെ എത്തിക്കുവാൻ, തിരക്കുള്ള അമ്മമാർക്ക് ഇന്ന് കഴിയുന്നുണ്ടോ എന്ന് ചിന്തിക്കേണ്ടിയിരിക്കുന്നു.

ഞാൻ അവനെ വഴക്കുപറഞ്ഞാൽ അവന്റെ മനസ്സ് മുറിവേൽക്കില്ലേ എന്ന് ചോദിക്കുന്ന ഒരു സോഷ്യൽ മീഡിയ സംസ്കാരം പ്രബലമായിക്കൊണ്ടിരിക്കുന്നു. അവിടെയാണ് നാം നമ്മുടെ പഴയ കാലത്തെ അമ്മമാരിലേക്കു ഒരു മടക്കയാത്ര നടത്തേണ്ടതും. പ്രാർത്ഥിച്ചില്ലെങ്കിൽ അത്താഴം തരാത്ത, പ്രസംഗം കേട്ടിട്ട് വരുമ്പോൾ, പ്രസംഗത്തിന്റെ ഉള്ളടക്കം ചോദിക്കുന്ന, ശനിയാഴ്ച രാത്രിയിൽ പഠിക്കുവാനുള്ള ബുക്കെടുപ്പിക്കാതെ ബൈബിൾ പുസ്തകങ്ങൾ മാത്രം വായിപ്പിക്കുന്ന വലുത്തുചി നമ്മുക്കൊക്കെ ഉണ്ടായിരുന്നു; അതുകൊണ്ടാണ് ഇന്നത്തെ മൂല്യചൂതിക്കെതിരേ ശബ്ദിക്കാൻ തോന്നുന്നതും...

നൊന്ത് പെറ്റതു കൊണ്ടു മാത്രം അമ്മയാകുന്നില്ല ആരും, ഉപദേശവും, ശാസനയും , ശിക്ഷയും ശിക്ഷണവും , ഗുണീകരണവും, സ്നേഹവും, കരുതലും, ഭക്തിയും , കർക്കശ്യവും, ചിട്ടകളും ഒക്കെ കാട്ടുന്ന ഒരാൾ രൂപമാകണം അമ്മ..... തലമുറയ്ക്ക് പറയുവാൻ, ചുണ്ടിക്കാണിക്കാൻ ചില അന്നമ്മ ടീച്ചർമാർ ഇനിയും ഉണ്ടാകട്ടെ എന്നാഗ്രഹിക്കുന്നു....

മാതാപിതാക്കളെ ഓർമ്മിക്കാത്ത പ്രസംഗങ്ങളിലൂ

മനോജ് ചന്ദനപ്പള്ളി

അമ്മയെന്ന നന്മ മരത്തിന്റെ കഥകൾ പറയാതെ ക്യാപ്റ്റന്റെ ഒരു ദിനവും അവസാനിക്കില്ലായിരുന്നു. ഏതു വേദിയിലായാലും ഇന്റർവ്യൂകളിലായാലും അന്നമ്മ സാറും ഡാനിയേൽ സാറും പിന്നെ ചന്ദനപ്പള്ളിയും ഓമല്ലൂരും പുത്തൻപീടികയും മാക്കാംകുന്നും ഒക്കെ കടന്നുവരും. അമ്മയും അമ്മയുടെ നാടായ ചന്ദനപ്പള്ളിയും അദ്ദേഹത്തിനു വാത്സല്യവും സ്നേഹവും ഒരു തരത്തിൽ ആവേശവുമായിരുന്നു. നാട്ടിലെത്തിയാൽ തനി നാട്ടുകാരൻ. വലിയ കലാകാരൻ എന്ന ഭാവഭേദമില്ലാതെ ഊഷ്മളമായ സൗഹൃദം പുതുകുന്ന രാജുച്ചായനെയാണു ഏവർക്കും ഓർമ്മിച്ചെടുക്കാനാകുക. അമ്മ പകർന്നുതന്ന നല്ല പാട്ടുകളും കഥകളും കേട്ടാണു താൻ കുട്ടിക്കാലം വളർന്നതെന്നും ചന്ദനപ്പള്ളി പുണ്യളച്ചന്റെ കഥകൾ കേട്ട് പലപ്പോഴും താൻ കൽകുരിശിൽ വന്ന് പ്രാർത്ഥിക്കാറുണ്ടെന്നും അതുവഴി ധാരാളം അനുഗ്രഹം ജീവിതത്തിൽ ലഭിച്ചിട്ടുണ്ടെന്നും, അമ്മക്ക് ഒപ്പം മാക്കാംകുന്ന് കൺവൻഷനുകളിൽ അന്നൊക്കെ സ്ഥിരമായി പങ്കെടുത്തു വന്നിരുന്നതും, ഓമല്ലൂർ ഉത്സവവും വയൽ വാണിഭവം ഒക്കെ ആഘോഷമാക്കിയതും അദ്ദേഹം പറയുമായിരുന്നു. മലങ്കര ഓർത്തഡോക്സ് സഭാംഗമായിരുന്ന ക്യാപ്റ്റൻ ഉത്തമനായ ഒരു വിശ്വാസിയായിരുന്നു. അതിലുപരി സ്നേഹിക്കാൻ മാത്രമറിയാമായിരുന്ന, ബന്ധങ്ങളെ നിലനിർത്താനാഗ്രഹിച്ച നല്ല മനുഷ്യസ്നേഹി കൂടിയിരുന്നു. ചന്ദനപ്പള്ളിയിൽ എത്തിയാൽ ആദ്യം അദ്ദേഹം സഹദായുടെ നാമത്തിൽ പണികഴിപ്പിച്ച കൽക്കുരിശി ലെത്തി പ്രാർത്ഥിച്ചു ബന്ധുവീടുകളിലും സുഹൃത്ത് വീടുകളും സന്ദർശിക്കുക പതിവുള്ളു. മംഗലത്ത് വീട്ടിലേക്കുള്ള വരവിൽ കണ്ണൂരിൽ വരുന്ന ആരോടും കുശലം പറയാതെ രാജുച്ചായൻ പോകാറില്ല. ഒരിക്കൽ അദ്ദേഹത്തെ പരിചയപ്പെട്ടാൽ ആ ഊഷ്മള സ്നേഹത്തിൽ ഒരു കണ്ണിയായി അവരും മാറിയിരിക്കും. പലപ്പോഴും ആ ഓർമ്മശക്തിക്കു മുന്നിൽ പലരും അത്ഭുതപ്പെടാറുണ്ടായിരുന്നു. കുടുംബപേരു മാത്രം അറിഞ്ഞാൽ മതി.





പിന്നിടുള്ള വിവരങ്ങൾ ഓർത്തഡോക്സ് അദ്ദേഹം തലമുറകളുടെ വിശേഷങ്ങൾ തിരിച്ചുപറഞ്ഞു കേൾപ്പിക്കുമായിരുന്നു. ഓരോ വീടും അത്രമേൽ അദ്ദേഹത്തിനു മനപാഠമായിരുന്നു. ജേഷ്ഠ സഹോദരനെപ്പോലെ സ്നേഹിച്ചിരുന്ന സാഹിത്യകാരനായിരുന്ന ഡോ. സാമുവൽ ചന്ദനപ്പള്ളി അദ്ദേഹത്തിന്റെ ജീവിതത്തിൽ ഏറെ സ്വാധീനം ചെലുത്തിയ വ്യക്തിയായിരുന്നു. അക്കാലത്തിലുള്ള ഡോ. ചന്ദനപ്പള്ളിയുടെ വിയോഗം വരെ ആ ഭവനത്തിൽ മിക്കപ്പോഴും അദ്ദേഹം സന്ദർശിക്കുമായിരുന്നു. മെയ് മാസം നടക്കുന്ന പള്ളി പെരുന്നാളിലും മുടങ്ങാതെ അദ്ദേഹം പങ്കെടുത്തിരുന്നു. അന്നൊക്കെ പൊതു മീറ്റിംഗുകളിൽ അദ്ദേഹം സഹദായെക്കുറിച്ചുള്ള തീക്ഷ്ണമായ അനുഭവങ്ങൾ സദസ്സിനോട് മണിക്കുറുകളോളം പങ്കു വച്ചിരുന്നു. പട്ടാളക്കാരനാവുക എന്ന അഭിനിവേശം സാധ്യമായതും, ഗീവർഗീസ് സഹായുടെ നാമത്തിലുള്ള പള്ളിയുടെ പ്രഥമ ജോർജ്ജിയൻ അവാർഡിനർഹനാക്കിയതും സഹദായിൽ നിന്നുള്ള അനുഗ്രഹ കൃപയായിരുന്നെന്നും അദ്ദേഹം പലപ്പോഴും സാക്ഷ്യപ്പെടുത്തിയിട്ടുണ്ട്.

അഞ്ഞൂറിലധികം മലയാള സിനിമകൾ ചെയ്ത് കൈരളിയുടെ ഹൃദയം കവർന്ന ക്യാപ്റ്റൻ രാജു അന്യഭാഷാചിത്രങ്ങളിലും തന്റെ സാന്നിധ്യമറിയിച്ചിട്ടുണ്ട്. ഒരു ഇംഗ്ലീഷ് ചിത്രം കൂടി അദ്ദേഹത്തിന്റേതായി പുറത്തിറങ്ങി എന്നതും രണ്ട് ചലച്ചിത്രങ്ങൾ സംവിധാനം ചെയ്ത് തന്റെ പ്രതിഭക്ക് തിളക്കം കൂട്ടി എന്നതും അഭിമാനരഹമാണ്.

ഇടവേളകളിൽ നാടകങ്ങളിലും സീരിയലുകളിലും വേഷമിട്ടു. ജോഷിയുടെ 'രക്തം' ആയിരുന്നു ആദ്യ ചലച്ചിത്രം. പിന്നീട് റോട്ട് വില്ലനായും സ്വഭാവ നടനായും ഹാസ്യ പ്രധാന വേഷങ്ങൾ ചെയ്തും സജീവമായിരുന്നു ആ മുന്നര പതിറ്റാണ്ടത്തെ കലാ സപര്യ. ക്യാപ്റ്റൻ സിനിമാ ലോകത്തെ തലയെടുപ്പുള്ള പ്രതിഭ തന്നെയായിരുന്നു.

യാത്രയാകുന്നതും ആ തലയെടുപ്പോടെ. പകരം വയ്ക്കാനില്ലാത്ത ഞങ്ങളുടെ നാടിന്റെ അഭിമാനം. പത്തനംതിട്ടയുടെ താര പ്രതിഭ. ക്യാപ്റ്റൻ രാജു എന്ന എല്ലാവരുടേയും പ്രിയപ്പെട്ട രാജുച്ചായൻ. ആ നല്ല ഓർമ്മകൾക്ക് എന്റെ ബിഗ് സല്യൂട്ട്.

പഴഞ്ഞി കത്തീഡ്രലിലെ ചുമർചിത്രം പുതുക്കുന്നു

പഴഞ്ഞി: സെന്റ് മേരീസ് ഓർത്തഡോക്സ് കത്തീഡ്രലിലെ ചുമർ ചിത്രങ്ങൾ നവീകരിക്കുന്നു. രണ്ടര നൂറ്റാണ്ട് പഴക്കം കണക്കാക്കുന്ന നാലു ചിത്രങ്ങളാണ് പഴമ നഷ്ടപ്പെടാതെ പുതുക്കുന്നത്. കത്തീഡ്രൽ നവീകരണത്തിന്റെ ഭാഗമായാണ് ഇതു ചെയ്യുന്നത്.

പ്രാചീന കാലത്ത് ഉപയോഗിച്ച അതേ സാമഗ്രികൾകൊണ്ടാണ് ചിത്രങ്ങൾ വരയ്ക്കുന്നത്. മദ്ബഹയുടെ ഇരുവശങ്ങളിലുമായാണ് ചിത്രങ്ങൾ. ഇടതു വശത്ത് ആദ്യപാപവും ഏബ്രഹാമിന്റെ ബലിയും വലതുവശത്ത് ക്രിസ്തുവിന്റെ മരണവും ക്രിസ്തുവിന്റെ ശരീരം കിടത്തിയിരിക്കുന്നതുമാണ് ആലേഖനം ചെയ്തിട്ടുള്ളത്.

മണലും കുമ്മായവും നിശ്ചിത അനുപാതത്തിൽ ചേർത്ത് അതിൽ കടുക്ക ചതച്ച വെള്ളം, ഊഞ്ഞാൽ വള്ളി (ചുണ്ണാമ്പ് വള്ളി) ചതച്ച വെള്ളം, ശർക്കര എന്നിവ ചേർത്ത് ചുമരിൽ തേച്ചുപിടിപ്പിക്കുകയാണ് മുൻ കാലങ്ങളിൽ ചെയ്തിരുന്നതെന്ന് ചുമർചിത്രങ്ങളുടെ സംരക്ഷണ പ്രവർത്തകനായ വി. എം. ജിജു ലാൽ പറഞ്ഞു.

പഞ്ഞിയും കുമ്മായവും ചേർത്ത് തേയ്ക്കുകയും പിന്നീട് ചുണാമ്പും കരിക്കിൻവെള്ളവും ചേർത്ത് മിനുസപ്പെടുത്തുകയും ചെയ്യും. ഇതിന് മുകളിലാണ് ചിത്രം വരച്ചിട്ടുള്ളത്. പള്ളിയുടെ പൗരാണികത നിലനിർത്തിയുള്ള നവീകരണ



മാണ് നടത്തുന്നതെന്ന് വികാരി ഫാ. ജോസഫ് ചെറുവത്തൂർ, സഹവികാരി ഫാ. ഗീവർഗീസ് വർഗീസ്, ട്രസ്റ്റി സുമേഷ് പി. വിൽസൺ, സെക്രട്ടറി അനീഷ് സി. ജോർജ് എന്നിവർ അറിയിച്ചു.

ചുവപ്പും കറുപ്പും നിറങ്ങൾ മാത്രം

പള്ളിയിലെ ചിത്രങ്ങളിലെല്ലാം ചുവപ്പും കറുപ്പും നിറങ്ങളേയുള്ളൂ. ചുവന്ന വെട്ടുക്കല്ല് അരച്ച് ഊറി വരുന്നതാണ് ചുവപ്പിന് ഉപയോഗിച്ചിട്ടുള്ളത്. നല്ലെണ്ണ കത്തുമ്പോൾ ലഭിക്കുന്ന കരിയാണ് കറുപ്പിനായി ഉപയോഗിച്ചത്. ആദ്യവേപ്പിന്റെ കറയാണ് പശ.



APPOINTMENT OF NEW FACULTY

Fr. George Varghese of the Diocese of Adoor Kadambanad of Malankara Orthodox Syrian Church, has been appointed as a new faculty of Christian Ministry and Pastoral counselling at STOTS, Nagpur. He completed his BD from Orthodox Theological Seminary, Kottayam and his M.Th. in Pastoral care and Counselling from FFRRC, Kottayam. He is a member of St. Kuriakose Orthodox Syrian Church, Anandapally. He stays with his family on STOTS campus and serves as a full-time faculty.



പ്രളയ ദുരിതാശ്വാസം കൈമാറി

ചെറായി: ചണ്ഡീഗഡ് ഓർത്തഡോക്സ് യുവജനപ്രസ്ഥാനം നൽകിയ പ്രളയ ദുരിതാശ്വാസം ചെറായി സെന്റ് മേരീസ് ഓർത്തഡോക്സ് സുറിയാനിപള്ളി വികാരി ഫാ. റുബി ഇടമറുക് അർഹരായവർക്ക് കൈമാറി. കുന്നുകര പഞ്ചായത്തിലെ ക്ഷീരകർഷകർക്ക് പശുവിനെ വാങ്ങുന്നതിനു 35000 രൂപ വീതവും, ഭവന പുരുദ്ധാരണത്തിന് 50000 രൂപയുമാണ് ചണ്ഡീഗഡ് യുവജന പ്രസ്ഥാനം നൽകിയത്. ഇതോടൊപ്പം മറ്റൊരു വ്യക്തിക്ക് ആടിനെ വാങ്ങുന്നതിനുള്ള ധനസഹായവും കൈമാറി.



ഉണരാത്ത അവബോധങ്ങൾ

സ്തീബാപെരുന്നാളിനുശേഷം രണ്ടാം ഞായർ

(വി. മത്തായി 16:5-12)

ഫാ. മാത്യു വർഗീസ് കുളങ്ങാട്ടിൽ



കാനനത്തിൽ ഒളിഞ്ഞിരുന്ന് പാടിയ കിളിയെ പിടികൂടി കാഞ്ചനകുട്ടിൽ അടച്ച് പാട്ട് കേൾക്കുവാൻ ശ്രമിച്ച രാജാവിന്റെ കഥ ഒരുപക്ഷേ നാം കേട്ടിരിക്കും. കുട്ടിൽ നിന്ന് മോചിപ്പിക്കപ്പെടുവോളം മുകമായി പോയ പക്ഷി.

അതിജീവന വഴിയിൽ വിസ്മരിക്കപ്പെട്ടുപോകുന്ന അത്യുന്നതനായ നാമന്റെ സാന്നിധ്യത്തെ നാമിനിയും അറിയാതിരിക്കരുത്. കാരങ്ങൾ നടന്നിട്ടും പുറപ്പെട്ടിടത്ത് തന്നെയെത്തി നിൽക്കുന്ന ഒരുവന്റെ ശിരോലിഖിതം പോലെയാണ് കാര്യങ്ങൾ. അലിവുള്ള നാമനെ വിസ്മരിക്കുന്ന തുടരാവർത്തനങ്ങൾ. യേശു പ്രവാചകന്റെ (51:9) യഹോവയുടെ ഭുജമായുള്ളോരെ ഉണരുക, ഉണരുക എന്നൊരു സന്ദേശം മനസ്സിൽ ഉണർത്തുന്ന സംഭവമാണിത്. പരിശുദ്ധ റൂഹായുടെ ആവാസത്തിന്റെ പെന്തക്കോസ്തി അനുഭവത്തോളം അല്പവിശ്വാസത്തിന്റെ വഴികളിലായിരുന്ന ശിഷ്യന്മാർക്ക് കർത്താവിന്റെ വചനങ്ങൾ ഗ്രഹിക്കുവാൻ പരിമിതികൾ ഏറെയുണ്ടായിരുന്നു. ഗൌതമൻ പ്രാർത്ഥനയിലെ ശിഷ്യന്മാരുടെ ഉറക്കവും പത്രോസിന്റെ തളളിപ്പറച്ചിലും നിരാശരായ അവരുടെ മത്സ്യബന്ധനത്തിന്റെ പടകിലേക്കുള്ള തിരികെ പോക്കുമെല്ലാം ഉദാഹരണങ്ങൾ മാത്രം. ദുഷിച്ച നാട്ടാചാരങ്ങളുടെ പ്രതീകമായ പുളിച്ച മാവിന്റെ ഗുണാത്മാകമോ ജ്ഞാതകമോ ആയ സാധീനഫലങ്ങളെ വിവേചിക്കുവാൻ അവർക്ക് പ്രാപ്തിയുണ്ടായിരുന്നില്ല.

1. മതസമൂഹങ്ങൾക്കുള്ളിലെ ഭിന്ന പരിപ്രേക്ഷ്യങ്ങൾ

ഒരു മതത്തെ ഭിന്നസമീപനങ്ങളാൽ എങ്ങിനെ ഇരുട്ടിലാക്കാമെന്നതിന്റെ ഉദാഹരണങ്ങളാണ് സാദുക-പരീശ പക്ഷങ്ങൾ. ഇവർ രണ്ട് പ്രധാന സംവർഗ്ഗമായി യൂദസമൂഹത്തിലുണ്ട്. വ്യക്തമായ ചില ശീലങ്ങളെ അവർ ആദർശത്തിന്റെ മുഖമുദ്രയാക്കി. അത് മതജീവിതത്തിനുമേൽ അവിഭാജ്യവും അലംഘനീയവുമായ ചട്ടമാക്കിത്തീർക്കുന്നുവെന്നതും ഇവരുടെ പ്രത്യേകതകളാണ്. ദുഷിച്ച പുളിപ്പായി മാറുന്ന ചില പ്രചാരണങ്ങൾ തിരിച്ചറിയപ്പെടണം. മതത്തിനുള്ളിൽ മതം രൂപപ്പെടുത്തുന്നവയെല്ലാം ക്രമേണ ദുഷിച്ച പുളിപ്പായി തീരാതെ വഴിയില്ല.

1. പരീശന്മാരുടെ നൈയാമിക മതം: നിയമങ്ങൾ, ചട്ടങ്ങൾ, കീഴ്വഴക്കങ്ങൾ, നിയന്ത്രണങ്ങൾ എന്നിവയ്ക്കായി വാദിക്കുന്ന ഒരു കൂട്ടരാണ്. മതപരതയെ നിയമങ്ങളുടെ ചട്ടക്കൂട്ടിൽ തളച്ചിടുവാൻ ശ്രമിക്കുന്ന രീതിയാണിവരുടേത്. ക്രിസ്തുസ്നേഹം പലപ്പോഴും ഇത്തരം നിയമങ്ങൾക്ക് പുറത്തായിരുന്നു. അരുത് എന്ന് പറയുന്ന വിലക്കുകളുടെ ലോകമാണിവർ സൃഷ്ടിച്ചെടുക്കുന്നത്. ക്രിസ്തുമതം അതിരുകളില്ലാത്ത നിർമ്മലസ്നേഹത്തിന്റേതാണ്. എന്നാൽ സഭയും നൈയാമികമായ ഒരു ലോകം ഇന്ന് തീർക്കുന്നുണ്ടോ എന്ന് സംശയിക്കണം.

പരിധികളില്ലാതെ പരാധീനതകളിൽപെട്ടവരെ അന്വേഷിക്കേണ്ട സഭയാതൊരു മതജീവിതവുമില്ലാത്തവരുടെ പൊതുയോഗ കണ്ണികളിൽ വീണ് നട്ടം തിരിയുന്നു. നിയമം വ്യതിചലിക്കാത്ത ക്രിസ്തുസ്നേഹത്തിൽ വേരുന്നിയുള്ളതാവണം. ക്രിസ്തുവിന്റെ പ്രവർത്തനങ്ങളിൽ വിശുദ്ധിയും ആർദ്രസ്നേഹവും നിറഞ്ഞിരുന്നു. അത് നിരാലംബരായ മർദ്ദിതരായി എപ്പോഴും കൈനീട്ടി; കൃഷ്ണരോഗിയെ ആലിംഗനം ചെയ്തു നിർമ്മലമാക്കുന്നു. നിയമത്തിന്റെ ഇത്തിശകണ്ണികളെ പൊട്ടിച്ച് ശമര്യക്കാരിയെ പകൽവെളിച്ചത്തിൽ അഭിസംബോധന ചെയ്യുന്നു. നിയമത്തിന്റെയും ചട്ടങ്ങളുടെയും മറവിൽ നീതിയുടെയും സത്യത്തിന്റെയും വേരുകൊണ്ടു പ്രവണതയും വിസ്മരിച്ചു കൂടാ! ഇത് തിരിച്ചറിഞ്ഞ് ക്രിസ്തീയ ജീവിതത്തെ പരിചയിപ്പിക്കുകയാണ് ഈ വേദ

എല്ലാ മർദ്ദകളപകരണങ്ങളും നിശ്ചലമാകുന്ന നിസ്തുലമായ സമീപനമാണ് ക്രിസ്തീയത. സ്നേഹമാണ് അതിന്റെ ആത്മാവ്.

ഭാഗത്ത് ക്രിസ്തു ചെയ്യുന്നത്. മരുഭൂമിയിലെ പിതാവായ അബ്രാഹാമിന്റെ പരമ്പരയ്ക്ക് പോലെ പലവിചാരം കൂടാതെ പ്രാർത്ഥിക്കാൻ സാധിക്കേണ്ടതിന് കുരിശെടുക്കുകയും, നിന്നെതന്നെ പരിത്യജിക്കുകയും ചെയ്യണം എന്നത് നമ്മെയും ഓർമ്മിപ്പിക്കാം. ദൈവത്തെ അപ്രധാനമാക്കുന്നതാണല്ലോ നമ്മുടെ പ്രമാണിത്തമത്രയും!

2. സാദുകരുടെ ശക്തിരാഷ്ട്രീയം: സമൂഹത്തിലെ ആഭിജാത്യവും കുലമഹിമയും സാമ്പത്തിക പിൻബലവും കൈമുതലായുള്ള യഹൂദരുടെ ഇടയിലെ ഒരു ന്യൂനപക്ഷമാണ് സാദുകർ. ഈ ഘടകങ്ങളെ രാഷ്ട്രീയ ഉപകരണങ്ങളാക്കി സമൂഹത്തെ ചലിപ്പിക്കാൻ ശ്രമിച്ചവരാണ് ഈ കൂട്ടർ. ശലോമോൻ നിയമിച്ച സാദോക്ക് എന്ന (2 ശമു. 8:17, 1 ദിന. 6-8) പുരോഹിതന്റെ പിൻമുറക്കാരായി അറിയപ്പെട്ട സമൂഹമാണിവർ. സാദോക്ക് എന്ന അറമായ വാക്കിന് പുണ്യവാൻമാർ എന്ന അർത്ഥവുമുണ്ട്. ജീവിതശുദ്ധികൊണ്ട് പേരെടുത്തുവെന്ന വ്യാഖ്യാനവും ഉണ്ട്. ഉയിർപ്പും പരലോകജീവിതവും പാടേ അവർ നിഷേധിച്ചിരുന്നതും നാം ഓർക്കേണ്ടതാണ്. സൽക്കാര്യങ്ങൾ ഒരു കടമ എന്ന രീതിയിൽ മാത്രമേ അവർ കണ്ടിരുന്നുള്ളൂ. എല്ലാം അക്ഷരപ്രതി ആചരിക്കണം എന്ന ഇവരുടെ നിർബന്ധബുദ്ധിയും ചില വേദഭാഗങ്ങളിൽ കാണാം.

പുളിമാവിനെ അക്ഷരാർത്ഥത്തിൽ കണ്ട ശിഷ്യരെ യാഥാർത്ഥ്യങ്ങളിലേക്ക് കൊണ്ടുവരികയാണല്ലോ. രാഷ്ട്രീയമായി സമൂഹത്തെ ചലിപ്പിക്കുന്ന സാദുകൃതിൽ നിന്ന് വിഭിന്നമായി ഹൃദയങ്ങളിൽ അടിസ്ഥാനമിട്ട ശാശ്വതരാജ്യമായിരുന്നു കർത്താവിന്റേത്. ബാഹ്യലോകത്തിന്റെ പ്രതീക്ഷകളിൽ ചേർത്തുവെച്ച രാഷ്ട്രീയ ചേരിതിരിവുകളിൽ അല്ല കർത്താവ് അത് രൂപപ്പെടുത്തുന്നത്. മറിച്ച് രൂപാന്തരപ്പെട്ട മനുഷ്യരിലൂടെയാണ്. ലോകത്തിന്റെ ബാഹ്യസംവിധാനത്തെയല്ല, മനുഷ്യത്വത്തിലെ ആന്തരികസത്തയിലാണ് ശരിയായ രാജ്യം രൂപീകൃതമാകുന്നത് എന്ന് കർത്താവ് പഠിപ്പിച്ചു. ഇത് സാദുകരുടെ സമീപനശൈലിയിൽ നിന്ന് വ്യതിരക്തമാണ്. മനുഷ്യനിൽ കേന്ദ്രീകരിക്കാത്ത മതാത്മക സത്യത്തിൽ സാമ്പത്തിക-ശക്തിരാഷ്ട്രീയ ഉപകരണങ്ങൾകൊണ്ട് സമൂഹത്തെ ഇരകളാക്കി മാറ്റുകയാണ്. എല്ലാ മർദ്ദകളപകരണങ്ങളും നിശ്ചലമാകുന്ന നിസ്തുലമായ സമീപനമാണ് ക്രിസ്തീയത. സ്നേഹമാണ് അതിന്റെ ആത്മാവ്. പരിധികളില്ലാതെ മനുഷ്യരിലേക്ക് ഇറങ്ങി ചെല്ലാൻ പഠിപ്പിക്കുന്ന ഒരു ഗുരുവിന് ശിഷ്യന്മാരെ ദുഃസാധീനങ്ങളിൽ നിന്ന് മോചിപ്പിക്കുന്ന പാത ചൊല്ലിക്കൊടുക്കേണ്ടത് അനിവാര്യമാണല്ലോ.

News, Advertisements, Wishes Etc...

Contact 8078914931

9446407503

Email:malankaranewsbulletin@gmail.com


Add Size:15 cm x 10 cm Half Page Jpeg / tif file



സഭാചരിത്രം

പ. പത്രോസ് മൂന്നാമന്റെ പാത്രിയർക്കാ വാഴ്ച മലങ്കരസഭയെ അറിയിച്ചതും, പത്രോസ് മൂന്നാമൻ മലങ്കരയിലേക്ക് അയച്ച പ്രഥമ കല്പനയും

അന്ത്യോഖ്യായുടെ മോറാൻ മാർ ഇഗ്നാത്തിയോസ് പാത്രിയർക്കീസ് ബാവാ സ്വർഗ്ഗാരോഹണം ചെയ്ത വിവരം വായനക്കാർ ഓർക്കുമല്ലോ. പിന്നീട് ആ സ്ഥാനത്തേക്ക് നിയമിച്ച വിവരത്തിന് കോട്ടയത്ത് വലിയപള്ളിയിൽ എടവഴി ക്കൽ കോറിഎപ്പിസ്കോപ്പാ പീലിപ്പോസിന് വന്ന കല്പനയിലെ സാരം: '1048 കന്നി മാസം 16-നു തിങ്കളാഴ്ച പ്രസിദ്ധം ചെയ്ത കേരള പതാക എന്ന പത്രത്തിൽ കണ്ടതാവിത് - 'ശുദ്ധമുള്ള പത്രോസ് ശ്ലീഹായുടെ അനന്തിര വനും കാതോലിക്കാ പള്ളിയുടെ വികാരിയുമായ അന്ത്യോഖ്യായുടെ ശുദ്ധമുള്ള രണ്ടാമത്തെ യാക്കോബ് എന്ന് പേരായ മോറാൻ മാർ ഇഗ്നാത്തിയോസ് പാത്രിയർക്കീസ് ബാവാ സ്വർഗ്ഗാരോഹണം ചെയ്ത ശേഷം പിന്നീട് ശുദ്ധമുള്ളതും ശ്ലീഹായ്ക്കടുത്തതുമായ ഈ വലിയ സ്ഥാനത്തേയ്ക്ക് ആരെ നിയമിക്കേണ്ടു എന്ന് ആലോചിച്ചാനായി ശുദ്ധമുള്ള മെത്രാപ്പോലീത്താമാർ ഉന്നതപ്പെട്ട എപ്പിത്രോപ്പന്മാർ വൈരാഗികളായ കോർഎപ്പിസ്കോപ്പന്മാർ, വ്രതക്കാരായ റമ്പാന്മാർ, ശോഭയുള്ള ഒന്നുവായക്കാർ, ഉത്തമന്മാരായ പട്ടക്കാർ, മല്പാമ്പാരായ അർക്കദിയോക്കന്മാർ, ഉണർച്ചയുള്ള ശെമ്മാന്മാർ, ബഹുമാനപ്പെട്ട പ്രഭുക്കന്മാർ മുതലായവർ മർദ്ദീൻ പട്ടണത്തിൽ കൂർക്കുമാ എന്ന ദയറായിൽ സുന്നഹദോസുകൂടി ആലോചിച്ചതിൽ സുറിയായുടെ പുനിക്കി എന്ന നഗരത്തിന്റെ പ്രധാന മേല്പട്ടക്കാരനായ പത്രോസ് എന്ന പരിശുദ്ധന്റെ നോമ്പും ഉറക്കമൊഴിച്ചിൽ, രാപകലുള്ള പ്രാർത്ഥനകൾ, ദരിദ്രന്മാരോടുള്ള സ്നേഹം ഈ വകകളെക്കൊണ്ടും രക്ഷിതാവായ മശിഹായുടെ സഭയ്ക്കു വേണ്ടി പലപ്പോഴും താൻ സഹിച്ചിട്ടുള്ള പീഡകളെ കൊണ്ടും ഈ വലിയ സ്ഥാനത്തേയ്ക്ക് യോഗ്യനെന്ന് നിശ്ചയിച്ചു. വിവരം അദ്ദേഹത്തെ ഗ്രഹിപ്പിച്ചാറെ മഹത്വമുള്ള ഈ സ്ഥാനത്തിന് താൻ അയോഗ്യനെന്നും തന്നിൽ നിന്ന് ഇതിനെ ഒഴിക്കണമെന്നും ഈ പരിശുദ്ധൻ പ്രത്യേകം അപേക്ഷിക്കയാൽ കുറെ താമസത്തിന് ഇട വന്നു പോയി. പിന്നീട് സുന്നഹദോസുകാർ ആദ്യം നിശ്ചയിച്ച നിശ്ചയത്തെ ദൈവത്തിന്റെ തിരുനാമത്താൽ ഒന്നുകൂടി ഉറപ്പിക്കുകയും അവർ എല്ലാവരും കൂടെ ഈ പരിശുദ്ധനെ പാത്രിയർക്കീസ് എന്ന് പേർ വിളിക്കുകയും ചെയ്തതിനാൽ ഇദ്ദേഹം ദൈവത്തിന്റെ ഇഷ്ടത്തിന് സുന്നഹദോസിന്റെ മുമ്പാകെ തല ചായ്ക്കയും ചെയ്തു. ഉടനെ ഇദ്ദേഹം കുസ്തന്തീനോസ് പോലീസ് നഗരത്തിൽ പോയി തുർക്കി മഹാരാജാവ് അവർകളുമായി കൂടിക്കാഴ്ചയും കഴിഞ്ഞ് തിരികെവന്ന് ചേരുകയും സ്വർഗ്ഗാരോഹണം ചെയ്ത വലിയ പിതാവായ തന്റെ കാരണവന്റെ കല്ലറയിൽ പ്രാർത്ഥന കഴിക്കുകയും കൂർബ്ബാന ചൊല്ലുകയും ചെയ്തുകൊണ്ട് ഈ കഴിഞ്ഞ മിഥുന മാസം 4-ന് പെന്തിക്കോസ്തി എന്ന വലിയ പെരുന്നാൾ ദിവസം അന്ത്യോഖ്യായുടെ പത്രോസ് ശ്ലീഹായുടെ സിംഹാസനത്തിൽ അനന്തരവനും പ്രധാനാചാര്യനുമായി അഭിഷേകം ചെയ്യപ്പെട്ടു. ശുദ്ധമുള്ള ഈ അഭിഷേകത്തിന്റെ മധ്യത്തിങ്കൽ മാർ കുറിലോസ് ഗീവറുഗ്ഗീസ് എന്ന മുഖ്യപ്പെട്ട മേല്പട്ടക്കാരൻ പ്രസംഗം പറഞ്ഞു. വാക്യം മത്തായി 16-ാം അധ്യായം 15-ാം വാക്യം; യോഹന്നാൻ 21-ാം അധ്യായം 15-ാം വാക്യം ഇത്യാദി. അവസാനത്തിൽ ശുദ്ധമുള്ള ഈ പുതിയ പിതാവ് പ്രസംഗിച്ചു. 1-ാം കോരിന്തി 15-ാം അധ്യായം 9-ാം വാക്യം. പരിശുദ്ധാത്മാഭിഷേകവും ശുദ്ധ കൂർബ്ബാനയും കഴിഞ്ഞശേഷം ഈ ശുദ്ധമുള്ള പിതാവ് പത്രോസ് ശ്ലീഹായുടെ സിംഹാസനത്തിൽ കിഴക്കോട്ട് മുഖമായിരുന്ന് സ്വർഗ്ഗത്തിലേക്ക് കൈകളെ ഉയർത്തി. കർത്താവായ മശിഹാ പത്രോസ് ശ്ലീഹായെ ഏല്പിച്ച ചുമതല തന്നെക്കൊണ്ട് കരുണയോടെ നടത്തുവാനായി ആട്ടിൻകുട്ടികളെ ശുദ്ധീകരിക്കുകയും പള്ളാടുകളെ തൊഴുത്തിൽ പ്രവേശിപ്പിക്കുകയും കോലാടുകളെ ശ്ലൈഹിക പഠിത്തം കൊണ്ട് മേയിക്കയും ചെയ്യണമെന്ന് പ്രാർത്ഥിച്ചു. ഉടനെ പടിഞ്ഞാറോട്ട് മുഖമായി ഇരുന്നു. വലതുകൈയിൽ സ്ലീബായും ഇടതുകൈയിൽ അംശവടിയും പിടിച്ചുകൊണ്ട് അപ്പോൾ കൂടെപ്പെട്ടിരുന്ന തന്റെ പ്രജകളെ അനുഗ്രഹിക്കുകയും ചെയ്തു. ഉടൻ കൂടെപ്പെട്ടിരുന്ന സകലരും മൂന്നാമത്തെ പത്രോസ് എന്ന് പേരായ ശുദ്ധമുള്ള മോറാൻ മാർ ഇഗ്നാത്തിയോസ് പാത്രിയർക്കീസ് ബാവാ ഓക്സിയോസ് - ഓക്സിയോസ് - ഓക്സിയോസ്



ഓർമ്മ
സെപ്റ്റം
ബർ
25-ന്

എന്ന് മൂന്നു പ്രാവശ്യം മഹാശബ്ദമായി ചൊല്ലുകയും ചെയ്തു. ഈ വലിയ അഭിഷേകത്തിന് 25,000 ത്തിൽ അധികം ആളുകൾ കൂടിയിരുന്നു എന്നും ഇവരുടെ ഈ ശബ്ദം വളരെ വെള്ളത്തിന്റെ ഇറച്ചൽ പോലെയും യുദ്ധത്തിന് പുറപ്പെടുന്ന കുതിരകളുടെ ശബ്ദം പോലെയും ആയിരുന്നു എന്നും ആലേഫ് എന്ന മലയിലുള്ള മാർ മത്തായിയുടെ ദയറായുടെ തലവനായ മാർ ഏലി യാസ് മെത്രാപ്പോലീത്താ പറയുന്നു. ഇങ്ങനെ ശുദ്ധമുള്ള ഈ അഭിഷേകം നിവൃത്തിക്കപ്പെട്ടു. കൂടിയിരുന്ന കൂട്ടമൊക്കെയും മഹാശബ്ദത്തോടെ ദൈവത്തെ സ്തുതിച്ചുകൊണ്ട് പിരിയുകയും ചെയ്തു. മുഖ്യന്മാരായ ചില മേല്പട്ടക്കാരും പട്ടക്കാരും ഇന്നും പിരിഞ്ഞിട്ടില്ല. ദൈവകൃപയാൽ ശുദ്ധമുള്ള പ്രധാനാചാര്യൻ മുഖാന്തിരം സുറിയാനിസഭ ഒന്നുകൂടെ ഉയരപ്പെടുമെന്ന് തുർക്കിദേശത്ത് അന്യരാലും പറയപ്പെടുന്നു. ദൈവം ഈ പരിശുദ്ധൻ ദീർഘായുസ്സും തന്റെ പ്രജകൾക്ക് താൻ മുഖാന്തിരം സമാധാന വർദ്ധനവും യോജിപ്പും കൊടുപ്പാനായി വായനക്കാരും ഞങ്ങളോടു കൂടി പ്രാർത്ഥിപ്പിൻ.

എന്ന് കൊല്ലം 1048-മാണ്ടു കന്നി മാസം 10-ന് കോട്ടയത്തു നിന്നും.

ഇത് കൂടാതെ ഇതുവരെ മാർ കുറിലോസ് ബാവായ്ക്കും മറ്റും ഈ വിവരത്തിന് ഇന്നുവരെ ഒരു കല്പനയും വന്ന് എത്തിയിട്ടില്ല. എടവഴിക്കൽ അച്ചന് വന്ന കല്പനയിൽ ഈ അഭിഷേകത്തിന് വന്ന് ഏനപ്പെട്ടവരായ അഞ്ഞൂറ് (?) ജനങ്ങളോടു കൂടി മലയാളത്തിലുള്ള നമ്മുടെ പ്രജകളായ നിങ്ങൾക്കും ഈ വിവരങ്ങൾ എഴുതി അയച്ച പ്രകാരം കണ്ട് അറിയുന്നു. ആയത് വന്നെത്താത്തത് വഴിയുടെ മാറ്റം കൊണ്ടും മറ്റും താമസം വന്ന താണെന്ന് വിചാരിക്കുന്നു.

* * * * *
12-ാമത്. അന്ത്യോഖ്യായിൽ ഇപ്പോൾ സിംഹാസനം പ്രാപിച്ചിരിക്കുന്ന പാത്രി യർക്കീസ് ബാവാ സിംഹാസനം പ്രാപിച്ച വിവരത്തിന് മാർ ദീവന്നാസ്യോസ് മെത്രാപ്പോലീത്തായ്ക്കും പള്ളിക്കാർക്കും കൂടി എഴുതിയ ഒരു കത്ത് 5-ാമത് ലക്കത്തിൽ പ്രസിദ്ധം ചെയ്തതിന്റെ പകർപ്പ്.



സർവ്വവല്ലഭനായി കാതൽത്വം തിങ്ങപ്പെട്ടിരിക്കുന്ന നിത്യന്റെ തിരുനാമത്താലെ അന്ത്യോഖ്യായുടെ ശ്ലീഹായ്ക്കടുത്ത സിംഹാസനത്തിന്റെ ബലഹീനനായ മൂന്നാമത്തെ പത്രോസ് എന്ന ഇഗ്നാത്തിയോസ് പാത്രിയർക്കീസ് (എഴുതുന്നത്).

ഏകപിതാവിൽ നിന്നുള്ള ദൈവിക സമാധാനവും ഏകപുത്രനിൽ നിന്നുള്ള സ്വർഗ്ഗീയ ബഹുമാനവും മഹത്വമുള്ളവനും നിത്യനുമായ പരിശുദ്ധാത്മാവിൽ നിന്നുള്ള ആത്മീക പുകഴ്ച്ചയും ബഹുമാനമുള്ളതും ശ്രേഷ്ഠതയുള്ളതുമായ സെഹിയോൻ മാളികയിൽ വച്ച് ശുദ്ധിയും വെടിപ്പും ഉള്ള ശ്ലീഹന്മാരുടെ മേൽ ആവശിച്ചതും അവരുടെ ഹൃദയങ്ങളെ പ്രകാശവും ആനന്ദവും കൊണ്ട് നിറച്ചതും കടങ്ങളും ദോഷങ്ങളും അറ്റകുറ്റങ്ങളും ക്ഷമിപ്പാൻ അവർക്ക് അധികാരം കൊടുത്തതുമായ നമ്മുടെ കർത്താവും ദൈവവും രക്ഷിതാവും ആകുന്ന ഈശോ മശിഹായുടെ സമാധാനവും വാഴ്ചകളും വന്ന് വാഴ്ത്തപ്പെട്ടവരും അനുഗ്രഹിക്കപ്പെട്ടവരും വലത്തുഭാഗത്തെ നമ്മുടെ അവയവങ്ങളും വെടിപ്പുള്ള വിശ്വാസികളും ദൈവത്താൽ തെരഞ്ഞെടുക്കപ്പെട്ട ജനവും കുറ്റമില്ലാത്തതും വില ഏറിയതുമായ രക്തത്താൽ വിലയ്ക്കു കൊണ്ടവരും ശുദ്ധ മുമ്പാകെയുള്ള മുദ്രയാലും ആത്മീയ മാമ്മുദീസായാലും മുദ്ര കുത്തപ്പെട്ടവരും പത്രോസിന്റെ പാറമേൽ അടിസ്ഥാനപ്പെട്ട പണിയപ്പെട്ടവരും സ്തുതിചൊവ്വകപ്പെട്ട വിശ്വാസത്താൽ അലങ്കരിക്കപ്പെട്ടവരും ഏവർഗേലിയോന്റെ കല്പനകളെ കൈകൊള്ളുന്നവരും പിതാക്കന്മാരുടെ ചട്ടങ്ങളെ അനുസരിക്കുന്നവരും എന്നേക്കും ആകാശമോക്ഷത്തിന്റെ അവകാശികളും ആയ നമ്മുടെ പുത്രന്മാരുടെ നിറുകമേൽ ആവസിക്കുമാറാകട്ടെ.

പള്ളി ചട്ടം പോലെയും ശ്ലീഹന്മാരുടെ കല്പന പോലെയും വാഴ്ത്തപ്പെട്ട പുത്രന്മാരും റൂഹായ്ക്കടുത്ത നമ്മുടെ മക്കളും ആകുന്ന നിങ്ങളുടെ തലവനും ഭരിക്കുന്നവനും നിങ്ങളുടെ ഇടവകയുടെ ഇടയനും ഇന്ത്യാ ആകുന്ന മലയാള മെന്ന ഭയങ്കരമുള്ള ദേശത്തിന്റെ മേല്പട്ടക്കാരനും നിങ്ങളുടെ നാട്ടുകാരനും ദൈവത്താൽ കാക്കപ്പെട്ടവനും ആയ വാഴ്ത്തപ്പെട്ടവനും നമ്മുടെ ആത്മപുത്രനും ആകുന്ന ബഹുമാനപ്പെട്ട മാർ ദീവന്നാസ്യോസ് യൗസേപ്പ് മെത്രാപ്പോലീത്തായുടെ മേലും വെടിപ്പും ശോഭയും ഉള്ളവരും ദൈവികബലികളെയും കൈക്കൊള്ളപ്പെട്ട കാഴ്ചകളെയും അണയ്ക്കുന്നവരുമായ അഹറോനടുത്ത പട്ടക്കാരന്റെ മേലും നീതി ഉള്ളവരും സുഗന്ധവാസനയുടെ ധൂപം വീശുന്നവരുമായ എസ്തേഫാനോസിനടുത്ത ശെമ്മാശന്മാരുടെ മേലും ഗൃഹസ്ഥന്മാർ, കച്ചവടക്കാർ, ഉദ്യോഗസ്ഥന്മാർ, കീർത്തിയുള്ള കുടിയാന്മാർ, പ്രകാശമുള്ള മല്പാന്മാർ, മിടുക്കുള്ള എഴുത്തുകാർ, ബുദ്ധിയുള്ള നടത്തുകാർ, അനുഗ്രഹിക്കപ്പെട്ട പുരുഷന്മാർ, യോഗ്യതയുള്ള വാലിഭക്കാർ, ഭംഗിയുള്ള പൈതങ്ങൾ, ഗുണശീലമുള്ള സ്ത്രീകൾ, അലങ്കരിക്കപ്പെട്ട പുത്രിമാർ മുതലായി നമ്മുടെ കർത്താവും ദൈവവും രക്ഷിതാവുമായ ഈശോമശിഹായുടെ അനുഗ്രഹമുള്ള ചിറകിൻകീഴ് മറയപ്പെട്ടിരിക്കുന്നവരും നമ്മുടെ പുത്രനായ മേല്പറഞ്ഞ ബഹുമാനപ്പെട്ട മാർ ദീവന്നാസ്യോസിന്റെ എടവകയിൽ ഉൾപ്പെട്ടവരായി നഗരികളിലും കോട്ടകളിലും ഗ്രാമങ്ങളിലും കുടികളിലും ക്രമമായി നടക്കുന്നവരായ എല്ലാവരുടെമേലും ആവസിക്കുമാറാകട്ടെ. നമ്മുടെ കർത്താവീശോമശിഹായുടെകൃപ അവരുടെ മേലും അവരുടെ ഭവനങ്ങളിന്മേലും മക്കൾമേലും അവരുടെ വലതുകൈയും ഇടതുകൈയും ശേഖരിക്കുന്ന സകലത്തിന്മേലും ആവസിക്കുമാറാകട്ടെ.

അത് ശുദ്ധമുള്ളവളും ജീവസ്സുകളുടെ മാതാവും കുറ്റമില്ലാത്ത കന്യകയുമായ തമ്പുരാണെപെറ്റ അമ്മയുടെയും ഭാഗ്യവതി ആയ മാർ ഔഗേന്റെയും ജയിക്കപ്പെട്ട മാർ ഹാനനിയായുടെയും കീർത്തിയുള്ള അന്ത്യോഖ്യായുടെ സിംഹാസനമാകുന്ന ദയറായിൽ സ്ഥാപിക്കപ്പെട്ടിരിക്കുന്ന സകല പരിശുദ്ധന്മാരുടെയും പ്രാർത്ഥനയാൽത്തന്നെ. ആമ്മീൻ.

പിന്നെയും പ്രിയമുള്ള നമ്മുടെ പുത്രന്മാരെ, വികടമുള്ളതും അസ്തമിപ്പാറായിരിക്കുന്നതുമായ ഈ കാലത്ത് നിങ്ങളുടെ സ്ഥിതി ഏതുപ്രകാരമിരിക്കുന്നു എന്ന് നമ്മുടെ ബലഹീനത ചോദിക്കുന്നു. സ്വർഗ്ഗത്തിന്റെ ഉടയവനായ ദൈവത്തിന്റെയും ജീവനുള്ള സ്ത്രീബായുടെയും ശക്തിയാലെ ആത്മാവിന്റെയും ജഡത്തിന്റെയും ആശ്വാസത്തിൽ നിങ്ങൾ ആയിരിപ്പാൻ സദാ നിങ്ങൾക്ക് വേണ്ടി നാം പ്രാർത്ഥിക്കുന്നു. അത് നിബിയന്മാരുടെയും ശ്ലീഹന്മാരുടെയും സഹദേന്മാരുടെയും മൗദ്യാനന്മാരുടെയും പഴമയിലും പുതുമയിലും ഉൾപ്പെട്ട സകല പുണ്യവാളന്മാരുടെയും നമസ്കാരത്താലെത്തന്നെ. ആമ്മീൻ.

ഇനി നിങ്ങളുടെ സ്നേഹം നമ്മുടെ ബലഹീനതയെക്കുറിച്ച് വിഷാദിക്കുകയും ചോദിക്കുകയും ചെയ്യുന്നു എങ്കിൽ ദൈവത്തിന് സ്തുതിയും



പ. ഇഗ്നാത്തിയോസ് പത്രോസ് തുതീയൻ പാത്രിയർക്കീസ് (1872-1894)

മലങ്കരസഭ സന്ദർശിച്ച ആദ്യത്തെ അന്ത്യോഖ്യാൻ പാത്രിയർക്കീസ്. യാക്കോബ് ദിതീയൻ അന്തരിച്ചതിനെത്തുടർന്ന് പുനിക ഇടവകയുടെ യൂലിയോസ് പത്രോസ് സ്ഥാനം പ്രാപിച്ചു; 1872 ജൂൺ 16-ന്. പാലക്കുന്നത്ത് മാത്യൂസ് മാർ അത്താനാസ്യോസിന്റെ നവീകരണശ്രമങ്ങളുടെ ഫലപ്രദമായ ചെറുത്തുനില്പിന് വേണ്ടി 1873-ലെ പരുമല അസോസ്യേഷൻ തീരുമാന പ്രകാരം പുലിക്കോട്ടിൽ ജോസഫ് മാർ ദീവന്നാസ്യോസ് അന്ത്യോഖ്യാ പാത്രിയർക്കീസിനെ ക്ഷണിക്കുകയും യാത്രാച്ചിലവിനായി അദ്ദേഹം ആവശ്യപ്പെട്ട 500 പവൻ പല ഘട്ടങ്ങളിലായി അയച്ചുകൊടുക്കുകയും ചെയ്തു. 1875 ജൂണിൽ അദ്ദേഹം മലങ്കരയിലെത്തി. അദ്ദേഹത്തിന്റെ അഭ്യർത്ഥനപ്രകാരം പാലക്കുന്നത്തു മെത്രാപ്പോലീത്താ രാജകീയ വിളംബരം 1876 മാർച്ച് 4-ന് പിൻവലിക്കപ്പെട്ടു.

1876 ജൂൺ 27-ന് ആരംഭിച്ച മുളത്തുരുത്തി സുന്നഹദോസിൽ വച്ച് 1873-ൽ പരുമലയിൽ വച്ച് രൂപംകൊണ്ട മലങ്കര സുറിയാനി ക്രിസ്ത്യാനി അസോസ്യേഷൻ, മലങ്കര മാനേജിംഗ് കമ്മറ്റി എന്നിവയ്ക്ക് വിപുലമായ അടിത്തറ നൽകി നിലവിൽ വരുത്തുകയും പരുമല നിശ്ചയങ്ങൾ പുതിയ രൂപഭാവങ്ങളിൽ മുളത്തുരുത്തിക്കാനോനുകൾ എന്ന പേരിൽ കൂടുതൽ ഔദ്യോഗികമാവുകയും ചെയ്തു. മലങ്കരസഭയെ സിറിയൻസഭയുടെ കോളനിയാക്കാനുള്ള ശ്രമങ്ങളും പാത്രിയർക്കീസ് നടത്തി എങ്കിലും അതൊന്നും വേണ്ടത്ര വിജയിച്ചില്ല. 1876 ഓഗസ്റ്റ് 27-ന് മുളത്തുരുത്തിപ്പള്ളിയിൽ വച്ച് അദ്ദേഹം മൂറോൻ കുദാശ ചെയ്തു. പാത്രിയർക്കീസിന് മലങ്കരയിൽ ലൗകിക അധികാരങ്ങൾ ഉണ്ടെന്നു സമ്മതിക്കുന്ന വിധേയത ഉടമ്പടി നൽകാൻ വിസമ്മതിച്ചതിനാൽ ബാവ ഏകപക്ഷീയമായി മലങ്കരയെ ഏഴ് മെത്രാസനങ്ങളായി വിഭജിക്കുകയും ആറു പുതിയ മെത്രാന്മാരെ വാഴിച്ച് അവയിൽ ചുമതലപ്പെടുത്തുകയും ചെയ്തു.

മലങ്കര മെത്രാപ്പോലീത്തായെയും ഒന്നിലേറെ തവണ വാക്കു മൂലവും രേഖാമൂലവും നിരോധിച്ചു. പിന്നീട് അസോസ്യേഷൻ പ്രസിഡന്റ് സ്ഥാനത്തു നിന്നു നീക്കുകയും അസോസ്യേഷൻ പിരിച്ചുവിടുകയും ചെയ്തു. പല കബറിടങ്ങളും പൊളിക്കുകയും ചിലത് സ്ഥാനംമാറ്റി സ്ഥാപിക്കുകയും ചെയ്തു. മലങ്കരയിലെ ശുശ്രൂഷകളുടെ ചടങ്ങുകളും നടപടിച്ചട്ടങ്ങളും ശുശ്രൂഷക്രമങ്ങളും ഭേദഗതി ചെയ്തു അന്ത്യോഖ്യാൻ രീതികൾ നടപ്പിലാക്കി. ദൈനംദിനജീവിതത്തിൽ പോലും മലയാളികൾ അറബിവേഷവും സംസ്കാരവും സ്വീകരിക്കണമെന്ന് കല്പനയിറക്കി.

1877 മെയ് മാസത്തിൽ മലങ്കര മെത്രാപ്പോലീത്തായെ നിഷ്ഫലമായി മുടക്കിയത് പിൻവലിച്ച് അദ്ദേഹം മടങ്ങിപ്പോയി. 1889-ൽ റോയൽ കോടതി വിധി ഉണ്ടായപ്പോൾ വീണ്ടും മലങ്കര മെത്രാപ്പോലീത്തായെ മുടക്കുന്ന കല്പന അയച്ചു. മെത്രാപ്പോലീത്തൻ ട്രസ്റ്റിയും വൈദികട്രസ്റ്റിയും അത്തായ ട്രസ്റ്റിയും ഏകാത് മാവിൽ പ്രവർത്തിച്ചിരുന്നതുകൊണ്ട് പാത്രിയർക്കീസിന്റെ മുടക്ക് കല്പനയ്ക്ക് അതെഴുതിയ കടലാസിന്റെ വില പോലും മലങ്കരയിൽ ആരും നൽകിയില്ല. അദ്ദേഹം 1894 ഒക്ടോബർ 8-ന് കാലം ചെയ്തു കുർക്ക്മാ ദയറായിൽ കബറടങ്ങി.

- ഫാ. ഡോ. ജോസഫ് ചീരൻ



സതോത്രവും ഉണ്ടായിരിക്കട്ടെ. വാഴ്വിന്റെ ഈ വാക്കുകൾ എഴുതുന്ന സമയത്ത് നാം സുഖത്തോടെ ഇരിക്കുന്നു. സന്തോഷമുള്ള നിങ്ങളുടെ ദർശനത്തെ കാണണമെന്ന ല്ലാതെ മറ്റൊരു വ്യസനവും ദുഃഖവും നമുക്കില്ല. എന്നാൽ എല്ലാ സമയവും പ്രാർത്ഥനകളിലും കുർബാനകളിലും പരിശുദ്ധന്മാരുടെ അനുഗ്രഹങ്ങളുടെ മുമ്പാകെ നിങ്ങളെ നാം ഓർക്കുന്നു. എല്ലാ സമയവും നിങ്ങളെ സഹായിപ്പാനും കോപത്തിന്റെ വടിയിൽ നിന്ന് നിങ്ങളെ വീണ്ടുകൊൾവാനും നിങ്ങളെ മറന്ന് കളയാതെ ഇരിപ്പാനും കരുണയാലെയും ദയയാലെയും നിങ്ങളെ നടത്തി നീതിയുടെ ഊടുവഴികളിൽ നിങ്ങളുടെ നടപ്പുകളെ ചൊവ്വാക്കുവാനും സ്തുതി ചൊവ്വാകപ്പെട്ട വിശ്വാസത്തിൽ നിങ്ങളുടെ ഹൃദയങ്ങളെ സ്ഥിരപ്പെടുത്തുവാനുമായിട്ട് നിങ്ങൾക്കു വേണ്ടി കർത്താവി കർത്താവായ സകലവല്ലഭനോട് നാം അപേക്ഷിക്കുകയും പ്രാർത്ഥിക്കുകയും ചെയ്യുന്നു. അവന്റെ ജയിക്കപ്പെട്ട സ്ലീബാ കൊണ്ട് നിങ്ങളെ കാത്തുകൊൾകയും അനുഗ്രഹങ്ങൾ നിറയപ്പെട്ട വലതുകൈ നിങ്ങളുടെ മേൽ നിഴലിപ്പിക്കുകയും രഹസ്യമായും പരസ്യമായും ഉള്ള സകല ശത്രുക്കളിൽ നിന്നും നിങ്ങളെ വിടുവിക്കുകയും ചെയ്യുമാറാകട്ടെ. അത് വെടിപ്പുള്ള കന്യകയും രണ്ടു ലോകങ്ങളുടെ പ്രശംസയും ആകുന്ന മർത്തമറിയത്തിന്റെ നമസ്കാരത്താൽ തന്നെ. ആമ്മീൻ.

പിന്നെയും വാഴ്വിന്റെയും സമാധാനത്തിന്റെയും ശേഷം സത്യമുള്ള നിങ്ങളുടെ സ്നേഹത്തോട് പാത്രിയർക്കാ സ്ഥാനത്തിന്റെ പ്രതിഷ്ഠ എങ്ങനെ നടന്നു എന്നും ഇതുവരെ താമസിച്ച് കാരണം എന്തെന്നും നാം അറിയിക്കുന്നു. ഹെമ്മസ് എന്ന പുനിക്കി നഗരമാകുന്ന സുറിയാ ദേശത്തിൽ നാം മെത്രാപ്പോലീത്താ സ്ഥാനത്തിൽ ആയിരുന്നു എന്നും അവിടത്തെ എടവകയെ നാം ഭരിച്ചുകൊണ്ടിരുന്നു എന്നും നിങ്ങൾ അറിഞ്ഞിട്ടുണ്ടായിരിക്കുമല്ലോ. ഇങ്ങനെ ഇരിക്കുമ്പോൾ ശുദ്ധമുള്ള യാക്കോബ് പാത്രിയർക്കീസ് ബാവാ ദുഃഖമുള്ള ഈ ലോകത്തിൽ നിന്ന് സന്തോഷമുള്ള ലോകത്തിലേക്ക് വാങ്ങിയതിനെപ്പറ്റി മർദ്ദീൻ, ഓമ്മീദ്, ഓസൂർ മുതലായ ദേശക്കാർ അയച്ച കമ്പിതപാൽ നമുക്ക് കിട്ടി. അതിൽ ഊർശിലേമിന്റെയും ഇന്ത്യയുടെയും മറ്റു സകല ഇടവകകളുടെയും എല്ലാ മേല്പട്ടക്കാരും വന്നുചേരുവാൻ തക്കവണ്ണം കമ്പി അയച്ചിരിക്കുകൊണ്ട് താങ്കൾ വേഗം സിംഹാസനത്തിന്റെ ദയറായിലേക്ക് വന്നുചേരണമെന്നത്രേ നമ്മോട് അവർ അപേക്ഷിച്ചിരുന്നത്. എന്നാൽ ഇന്ത്യയിലെ മേല്പട്ടക്കാർ വരികയോ അവരുടെ വർത്തമാനസ്ഥിതി അറിയുകയോ ചെയ്തിട്ട് യാത്ര പുറപ്പെടാമെന്ന് നാം കരുതിക്കൊണ്ടിരുന്നു. ഇങ്ങനെ പുനിക്കി നഗരത്തിൽ നാം ഇരിക്കുമ്പോൾ ആ നഗരത്തിലുള്ള തമ്പുരാനെ പെറ്റമ്മയുടെ നാമധേയം ഉള്ള പള്ളിയെപ്പറ്റി നമ്മുടെ വിരോധികളും എടത്തട്ടുകാരുമായ ചില ആളുകളോടു കൂടെ ഒരു വ്യവഹാരത്തിന് നമുക്ക് സംഗതി വന്നു. ഇതിനാൽ കുസ്തന്തിനോസ്പോലീസ് നഗരത്തിലേക്ക് നാം പോയി ആ കാര്യം വ്യവഹരിച്ച് തീർച്ചപ്പെടുത്തുവരെ അവിടെ താമസിപ്പാൻ ഇടവരികയും പിന്നീട് പുനിക്കി നഗരത്തിന് നാം തിരികെ വന്നുചേരുകയും ചെയ്തു. ഉടനെ നിങ്ങളിൽ നിന്ന് ആരെങ്കിലും വന്നിട്ടുണ്ടോ എന്നും കമ്പിത്തപാൽ മാർഗ്ഗം നിങ്ങളെ വർത്തമാനം അറിയിച്ചിട്ടുണ്ടോ എന്നും താല്പര്യമായി നാം അന്വേഷണം ചെയ്താറെ നിങ്ങളിൽ നിന്ന് യാതൊരു വർത്തമാനവും ഉണ്ടായിട്ടില്ലെന്ന് അറിവ് കിട്ടി. രാജധാനിയിൽ നിന്ന് നാം വന്നു ചേരുന്നതിന് മുമ്പ് തന്നെ ഊർശേമിന്റെ മെത്രാപ്പോലീത്താ ആയ അബ്ദ് നൂറും ഉറഹായുടെ മേല്പട്ടക്കാരനായ ഗ്രബിയേലും തുറബ്ദീന്റെയും ആസൂറിന്റെയും എല്ലാ മേല്പട്ടക്കാരും അനേക പട്ടണങ്ങളുടെയും നഗരങ്ങളുടെയും വളരെ പ്രഭുക്കന്മാരും സിംഹാസനത്തിന്റെ ദയറായിൽ വന്നുകൂടി. നാം അവിടെ എത്തണമെന്ന് കലശലായി അവർ നമ്മെ തിരിയപ്പെടുത്തി. ഇതുതന്നെയുമല്ല ശുദ്ധമുള്ള യാക്കോബ് പാത്രിയർക്കീസ് ബാവായുടെ വാങ്ങിപ്പിന്റെ ശേഷം മറ്റൊരു പ്രധാനാചാര്യനെ പ്രതിഷ്ഠിക്കപ്പെടാത്ത നിമിത്തം നമ്മുടെ ജനം ദുഃഖിക്കുകയും അന്യരാൽ വ്യസനിക്കപ്പെടുകയും ചെയ്ത കാരണത്താൽ ഏവൻഗേലിയോനിൽ പറയുന്ന വിധവ സ്ത്രീയെപ്പോലെ നമ്മുടെ ജനം ധിക്കാരം അനുഭവിച്ചിരുന്നു. പുസ്തകം പറയുന്നപ്രകാരം നമ്മുടെ ജനത്തിന്റെ നിന്ദയെ സഹിപ്പാൻ നമ്മാൽ കഴിഞ്ഞില്ല.

നിന്റെ ഭവനത്തിന്റെ വൈരാഗ്യം എന്നെ ഭക്ഷിച്ചു എന്നും നിന്നെ നിന്ദിക്കുന്നവരുടെ നിന്ദ എന്റെ മേൽ വീണു എന്നും എഴുതപ്പെട്ടിരിക്കുന്ന പ്രകാരം അഹങ്കാരികളുടെയും നിന്ദക്കാരുടെയും നിമിത്തം നമുക്ക് ദുഃഖവും ക്ലേശവും ഉണ്ടായി. ഇതിനാൽ നമ്മുടെ സ്ഥലത്തുനിന്ന് വൈരാഗ്യമായി നാം ഇളകി സുറിയാ ദേശത്ത് നിന്ന് ഓമ്മീദ് നഗരം വരെയും വളരെ പ്രയാസത്തോടും അധാനത്തോടും കൂടെ നാം പ്രയാണം ചെയ്തു. ഓമ്മീദിൽ നാം എത്തിയപ്പോൾ സകല മേല്പട്ടക്കാരും പ്രഭുക്കന്മാരും കൂടി നമുക്കായിട്ടായിരുന്ന പത്രങ്ങൾ ഒക്കെയും നമുക്ക് കിട്ടി. അവകളിൽ പാത്രിയർക്കീസ് ആകുവാനായിട്ട് താങ്കളെ ഞങ്ങൾ തെരഞ്ഞെടുത്തിരിക്കുന്നു എന്നത്രേ അവർ എഴുതിയിരിക്കുന്നത്. ഓമ്മീദ്, മറുദീൻ മുതലായ അനേക പട്ടണങ്ങളിൽ നിന്ന് വളരെ പ്രഭുക്കന്മാരും അവിടെ നമ്മെ എതിരേറ്റു. മശിഹായുടെയും തന്റെ സഭയുടെയും ബഹുമാനത്തിനായി നമ്മുടെ ജാതിക്കാരായിട്ടും മറ്റുള്ള ജാതിക്കാരായിട്ടും വളരെ ആൾ കൂടി നാടുവാഴിയുടെ ശിപായികളോടു കൂടെ മഹാഘോഷത്തോടെ മർദ്ദീൻ നഗരത്തിന് നമ്മെ കൊണ്ടുപോയി. അവിടെ ഓമ്മീദ്, ആസൂറ, ഗാസർത്താ, തുറബ്ദീൻ, മറുദേൻ മുതലായ പട്ടണങ്ങളിൽ നിന്നും മറ്റും സാമ്യം ഇല്ലാത്ത ബഹുജനക്കൂട്ടം കുർക്കുമായുടെ ദയറായിൽ വന്നുകൂടി. സഭയ്ക്ക് പ്രധാനാചാര്യനും ഇടയനും ആകുവാൻ താങ്കളെ തെരഞ്ഞെടുത്തിരിക്കുന്നു എന്ന് രണ്ടാമതും അവർ എല്ലാവരും കൂടി ദൈവനിയോഗത്തിൽ ഒരുമിച്ച് അട്ടഹസിച്ചു. ഇതിന്റെ ശേഷം പെന്തിക്കൂസ്തി എന്ന വലിയ പെരുന്നാൾ ദിവസവും സമീപിച്ചു. അപ്പോൾ മെത്രാന്മാർ, എപ്പിസ്കോപ്പന്മാർ, റമ്പാന്മാർ, പട്ടക്കാർ, ശെമ്മാശന്മാർ, പ്രഭുക്കന്മാർ മുതലായി അനേകം പേർ കൂട്ടങ്ങളായി വെള്ളം പോലെ വന്നുകൂടി. നമ്മുടെ സഭക്കാരും ഈ കാഴ്ചയ്ക്ക് ആഗ്രഹിച്ചിരുന്ന നാടുവാഴിയും അവന്റെ സൈന്യങ്ങളും യിസ്മായേൽക്കാരും വന്നുകൂടി. അർമ്മനീയക്കാർ, കൽദായക്കാർ മുതലായ മറ്റ് അനേകം ക്രിസ്ത്യാനികളും, അനേകം പുരുഷന്മാർ, സ്ത്രീജനങ്ങൾ, വാലിഭക്കാർ, പൈതങ്ങൾ, കന്യകമാർ മുതലായ ബഹുജനങ്ങൾ പന്തികളായിട്ടും കൂട്ടങ്ങളായിട്ടും അണികളായിട്ടും നിരകൾ ആയിട്ടും കൂടപ്പെട്ടു. അതുവരെയും ഉണ്ടായിട്ടില്ലാത്ത വലിയ ആരവവും തിക്കലും ഉണ്ടായി. കാലത്തെ നമസ്കാരവും ശുദ്ധമാന കുർബാനയും കഴിഞ്ഞശേഷം പ്രതിഷ്ഠയിൽ ആരംഭിച്ചു. പരിശുദ്ധാത്മാവ് ഇറങ്ങുന്ന സമയം അടുത്തപ്പോൾ എപ്പിസ്കോപ്പന്മാർ, പട്ടക്കാർ, ശെമ്മാശന്മാർ മുതലായ എല്ലാ സ്ഥാനക്കാരും സകല ജനവും അകത്തും പുറത്തും നിന്ന് മൂന്ന് പ്രാവശ്യം ഓക്സിയോസ് - ഓക്സിയോസ് - ഓക്സിയോസ് - ആബൂൻ മാർ ഇഗ്നാത്തിയോസ് എന്ന് ഉള്ളക്കവും ഭയവും തോന്നത്തക്ക വണ്ണം അട്ടഹസിച്ചു. എല്ലാവർക്കും വിസ്മയം ഉണ്ടായി. ആ സമയത്ത് ഒരു പുതിയ കീർത്തനം പാടി. മേല്പട്ടക്കാരും എപ്പിസ്കോപ്പന്മാരും ശുദ്ധീകരണം പാടി. പട്ടക്കാർ എല്ലാവരും അനുഗ്രഹം പാടി. ശെമ്മാശന്മാരും ഹൂപ്പദിയേക്കനേന്മാരും, കാനോയേന്മാരും സമ്രോനേന്മാരും സ്തുതി പാടി. പള്ളിയുടെ പ്രജകൾ ആർപ്പിട്ടു. പുരുഷന്മാരും സ്ത്രീകളും സന്തോഷിച്ചു. വാലിഭക്കാർ താളം ചവുട്ടി. കന്യകമാർ പാട്ടു പാടി. പൈതങ്ങളും ഉണ്ണികളും പ്രസാദിച്ചു. മണികളും കൈത്താളങ്ങളും ശബ്ദിച്ചു. നാടുവാഴിയും അവന്റെ സൈന്യങ്ങളും കൂട്ടമൊക്കെയും അതിശയിച്ചു. ക്രിസ്ത്യാനികൾ അല്ലാത്ത പുറജാതികൾ അതിശയിച്ചു നിന്നുകൊണ്ട് മനസ്സു കൂടാതെ ദൈവത്തെ സ്തുതിച്ചു. ഇപ്രകാരം അന്ത്യോല്യാ സിംഹാസനത്തിൽ പത്തു ദിവസം ജനങ്ങൾ താമസിച്ച്, അവരൊക്കെയും സകല പദാർത്ഥങ്ങളും നിറയപ്പെട്ട ഒരു മേശയിൽ നിന്ന് ഭക്ഷിച്ചു. അവർ കാണുകയും കേൾക്കുകയും ചെയ്ത സകലത്തെക്കുറിച്ചും സന്തോഷിച്ചും ദൈവത്തെ സ്തുതിച്ചുംകൊണ്ട് പിരികയും ചെയ്തു. അവൻ എന്നെന്നേക്കും സ്തുതിയും ബഹുമാനവും ഉണ്ടായിരിക്കട്ടെ. ആമ്മീൻ.

ഇനിയും പ്രിയമുള്ള നമുക്കുള്ള മക്കളേ, നിങ്ങളുടെ ആഗ്രഹം പൂർണ്ണതപ്പെടുകയും ശുദ്ധമാന പള്ളി ഉയരപ്പെടുകയും ചെയ്തതിനാൽ അകലെ ഉള്ളവരും സമീപെ ഉള്ളവരുമേ സന്തോഷിപ്പിൻ എന്ന് പറകയും സന്തോഷിക്കുകയും ആനന്ദിക്കുകയും മലയാളത്തുള്ള എല്ലാ പള്ളികളിലും ഈ വിവരം പ്രസംഗിക്കുകയും ചെയ്തിൻ. പിന്നെയും, കർത്താവ് ചമച്ച ദിവസം ഇതാകുന്നു. വന്ന് സന്തോഷിച്ച് ആനന്ദിക്കാമെന്നും ഇത് മഹത്വമുള്ള പെരുന്നാളും മുമ്പും പിമ്പും ഇപ്രകാരം ഉണ്ടായിട്ടില്ല എന്നും റൂഹായ്ക്കടുത്ത മണവറ എന്നും സന്തോഷത്തോടെ നിങ്ങൾ പറഞ്ഞുകൊൾവിൻ. ദൈവം ആകാശമോക്ഷത്തിൽ അഴിവില്ലാത്ത സന്തോഷത്തിന് നാമെല്ലാവരെയും യോഗ്യമാക്കട്ടെ.

എന്നാൽ പ്രതിഷ്ഠ കഴിഞ്ഞ് എല്ലാവരും പിരിഞ്ഞശേഷം കീർത്തിപ്പെട്ട ഊർശേം ആകുന്ന സിംഹാസനത്തിന്റെ ദയറായിൽ നാം ശോധന ചെയ്തു. അതിന്റെ ചില ഭിത്തികൾ മുകൾ മുതൽ അടി വരെയും ഇളകി പൊട്ടിനില്ക്കുന്നതു നാം കണ്ടു. നമുക്ക് വളരെ ദുഃഖമുണ്ടായി. അധികംനേരം നാം

എന്നാൽ പ്രതിഷ്ഠ കഴിഞ്ഞ് എല്ലാവരും പിരിഞ്ഞശേഷം കീർത്തിപ്പെട്ട ഊർശേം ആകുന്ന സിംഹാസനത്തിന്റെ ദയറായിൽ നാം ശോധന ചെയ്തു. അതിന്റെ ചില ഭിത്തികൾ മുകൾ മുതൽ അടി വരെയും ഇളകി പൊട്ടിനില്ക്കുന്നതു നാം കണ്ടു. നമുക്ക് വളരെ ദുഃഖമുണ്ടായി. അധികംനേരം നാം



വിഷാദിച്ചു നിന്നുപോയി. എങ്കിലും ഉടനെ നാം ആളെ അയച്ച് കല്പണിക്കാ രെയും കരിങ്കല്ല് കൊത്തുന്നവരെയും വളരെ കുലിക്കാരെയും വരുത്തി പ്രയാസത്തോടെ ഭിത്തികളെ പൊളിച്ചിട്ടു. ഈ വലിയ പണിയിൽ ആരംഭിക്കുകയും ഈ പണികളെ സന്തോഷത്തോടെ നിവൃത്തിക്കേണ്ടതിന് ഉത്സാഹിക്കുകയും ചെയ്തുവരുന്നു. നാം ജീവിച്ചിരിക്കുമ്പോൾ തന്നെ ഈ വലിയ പണികളെ നിവർത്തിച്ചു കാണാൻ നമ്മെ ശക്തിപ്പെടുത്തുവാനായിട്ട് നമുക്കു വേണ്ടി സദാ നിങ്ങളും പ്രാർത്ഥിപ്പിൻ. പിന്നീട് താൻ തിരുമനസ്സാകുന്നപ്രകാരം ഒക്കെയും ഉണ്ടാകട്ടെ. കീഴ്മയാദപ്രകാരം ആവശ്യമുള്ള കാര്യങ്ങൾക്ക് ചില കല്പനകളും മുദ്ര അടയാളങ്ങളും രാജാവിൽ നിന്ന് വാങ്ങിപ്പാനായി കുസ്തന്തിനോസ്പോലീസ് നഗരത്തിന് ഇനിയും നാം പോകയും അവിടെ ഒരു മാം പണിയിപ്പിക്കുകയും ആവശ്യമുള്ള കാര്യങ്ങൾക്കായി നമുക്ക് പകരം ഒരു ഏജന്റിനെ നിയമിക്കുകയും ചെയ്തും വച്ച് തിരികെ വരുവാൻ അത്യാവശ്യപ്പെട്ടിരിക്കുന്നു. ദൈവത്തിന്റെ തിരുനാമം മഹത്വപ്പെടുവാനായി തനിക്കിഷ്ടമുള്ള സകലവും നമ്മിൽ നടത്തുവാനും പ്രകാശമുള്ള അറിവ് എല്ലാവർക്കും വർദ്ധിപ്പാനുമായിട്ട് നാം അപേക്ഷിക്കുകയും പ്രാർത്ഥിക്കുകയും ചെയ്യുന്നു.

പിന്നെയും പ്രിയമുള്ള മക്കളേ, പൊതുവിൽ നിങ്ങൾ എല്ലാവരോടും കൂടെ നാം അപേക്ഷിക്കുന്നത് എന്തെന്നാൽ പൈശുന്ത്യം, കുരള, മറിവ്, ഭിന്നിതങ്ങൾ, തർക്കങ്ങൾ, ഡംഭ്, അഹങ്കാരം സകല തിന്മകളുടെയും മാതാവായ നിഗളം മുതലായ പഴയ മര്യാദകളെ നിങ്ങളിൽ നിന്നും സകല സഭയിൽ നിന്നും നീക്കിക്കളവീൻ. പഴയ മനുഷ്യപുത്രനെ ഉരിഞ്ഞു കളവീൻ. സ്നേഹവും സമാധാനവും നിരപ്പും ആകുന്ന പുതിയ മനുഷ്യപുത്രനെ ധരിച്ചുകൊൾവിൻ. തമ്മിൽ തമ്മിൽ ഏറ്റുപറയുകയും ഉറപ്പിക്കുകയും ചെയ്വിൻ. ഞാൻ നിങ്ങളെ സ്നേഹിച്ചപ്രകാരം തമ്മിൽ തമ്മിൽ സ്നേഹിപ്പാൻ ഒരു പുതിയ കല്പന ഞാൻ നിങ്ങൾക്ക് തരുന്നു എന്നും എന്റെ കല്പന കാക്കുന്നവൻ എന്നെ സ്നേഹിക്കുന്നു എന്നും കർത്താവ് അരുളിച്ചെയ്തിരിക്കുന്നപ്രകാരം തമ്മിൽ തമ്മിൽ സ്നേഹിപ്പിൻ. എന്തുകൊണ്ടെന്നാൽ സ്നേഹം ആണ് നമ്മുടെ രക്ഷയ്ക്കായിട്ട് ദൈവപുത്രനെ ഇറക്കിക്കൊണ്ടു വന്നത്. ശുദ്ധമുള്ള കന്യകയിൽ നിന്നും അവൻ ജനനം എടുത്തു മനുഷ്യനായി വളർന്നു. പാപം ഒന്നൊഴികെ സകലവും നമ്മെ പ്പോലെ അനുഭവിച്ചുകൊണ്ട് മൂപ്പത് സംവത്സരം പാപികളോടു കൂടെ ഭൂമിയിൽ അവൻ പാർത്തു. പ്രിയമുള്ളവരേ, മീതെ സ്രാപ്പേന്മാരും ദഹിച്ചുപോകാതെ ഇരിപ്പാനായിട്ട് അവരുടെ മുഖങ്ങളെ അവനിൽ നിന്ന് മൂടുന്നു എന്ന ദൈവം മനുഷ്യരോടുകൂടെ മുഖാമുഖമായി പെരുമാറിയാൽ ഓർത്താൽ അത്ഭുതപ്പെടാത്തവനാ? ശുദ്ധമുള്ളവർക്ക് ശുദ്ധതയെ കൊടുക്കുന്നവനും സകല അറ്റകുറ്റങ്ങളെയും നികത്തുന്നവനും അശുദ്ധമുള്ളവരെ വെടിപ്പാക്കുന്നവനുമായ കർത്താവ് യോർദ്ദാൻ നദിയിൽ തന്റെ ദാസനായ യോഹന്നാന്റെ മുമ്പിൽ തല കുനിച്ച് മാമ്മുദീസാ മുഴുകിയത് ഓർത്താൽ ക്ഷീണിക്കാത്തവനും അയൽക്കാരനെ സ്നേഹിക്കാത്തവനും ആർ? പ്രിയമുള്ളവരേ വലിയ വിസ്മയമാകുന്നു. പറഞ്ഞൊപ്പിക്കാൻ വഹിയാത്ത അതിശയമാകുന്നു. ഹൃദയകാഠിന്യതയും ദുഷ്ടതയും മനുഷ്യരായ നമ്മുക്കേ ഉള്ളൂ. പിന്നെയും മക്കളേ, ഇതാ നമ്മുടെ കർത്താവ് അരയിൽ തുവ്വലയും ചുറ്റി ഒരു ദാസനെപ്പോലെ ചമഞ്ഞു. ശ്ലീഹന്മാർ പതിരുവരിൽ ചെറിയവനും ഒടുക്കത്തവനുമായ യഹൂദയുടെ കാലുകളെ ആദ്യം കഴുകി. കുറെ കഴിഞ്ഞിട്ട് കൊലപാതകക്കാരുടെ കൈകളിൽ തന്നെ അവൻ ഏല്പിക്കുന്നു എന്ന് താൻ അറിഞ്ഞിരുന്നു എന്ന് വരികിലും അവനോടുള്ള സ്നേഹത്തിൽ ഒട്ടും താൻ കുറവ് കാണിച്ചില്ല. കൊലപാതകനായ യഹൂദയോട് താൻ ചെയ്തതിന്റെ സാധ്യം നാം നമ്മുടെ സഹോദരന്മാരെയും അയൽക്കാരെയും മാത്രമല്ല വിരോധികളെയും ശത്രുക്കളെയും കൂടെ സ്നേഹിപ്പാൻ വേണ്ടിയും നമ്മുടെ കർത്താവ് നമ്മുടെ രക്ഷയ്ക്കായിട്ട് കുരിശുമരണം വരെയും സകലവും സഹിച്ചതുപോലെ നമ്മോട് അക്രമം ചെയ്യുന്നവർക്കായിട്ടും കൊള്ള ചെയ്യുന്നവർക്കായിട്ടും നാം പ്രാർത്ഥിപ്പാൻ വേണ്ടിയും ആയിരുന്നു. അതിനാൽ പ്രിയമുള്ളവരേ, അനുഗ്രഹമുള്ള കർത്താവിന്റെ സ്നേഹത്തെയും എളിമയെയും നാം ഓർത്ത് ഭയപ്പെടണം. നമ്മുടെ രക്ഷയ്ക്കായിട്ട് കൈപ്പുള്ളതും സ്വഭാവത്തിൽ നിന്ന് അപ്പുറമുള്ളതുമായ കഷ്ടതകളെ അവൻ സഹിച്ചു. രക്ഷയുടെ വഴി അവൻ നമ്മെ കാണിച്ചു. നാം ജീവിപ്പാനായിട്ട് ആത്മാവിന്റെ നൽവരം നമ്മെ അവൻ ഏല്പിച്ചു. ഇത്ര ദയവും കരുണയുമുള്ള കർത്താവിനെ സ്നേഹിപ്പാൻ നാം എത്ര കടപ്പെട്ടവരാകുന്നു. തമ്മിൽ തമ്മിൽ നാം സ്നേഹിക്കുന്നില്ല എങ്കിൽ നമുക്ക് കഷ്ടം. എന്തുകൊണ്ടെന്നാൽ അവൻ നമ്മെ പ്രിയപ്പെടുകയും നമുക്കു വേണ്ടി മരിക്കുകയും ചെയ്തിരിക്കുന്നു എന്നു നാം അറിഞ്ഞിരിക്കുന്നു. എന്നാൽ നാം അനുതപിക്കാതെയും അവന്റെ സ്നേഹത്തിന് നല്ല പ്രത്യുപകാരങ്ങൾ കൊടുക്കാതെയും അവന്റെ തിരുവായിൽ നിന്ന് നിത്യവും നാം കേട്ടുവരുന്ന പ്രകാരം നമ്മുടെ

സഹോദരന്മാരുടെ കുറ്റങ്ങൾ നാം ക്ഷമിക്കാതെയും ഇരിക്കുന്നു എങ്കിൽ അവൻ സ്നേഹിച്ചപ്രകാരം തന്നെ നമ്മെ ദേക്ഷിക്കുകയും ചെയ്യും. എന്നാൽ ദൈവപുത്രന്റെ സ്നേഹം ഇല്ലാത്ത ഏവരും അവന്റെ മല്പാനെ ഒറ്റിക്കൊടുത്ത യഹൂദായ്ക്ക് സദൃശ്യമാകുന്നു എന്നും അയൽക്കാരനെ പരിഹസിക്കുന്ന വായ ആദത്തിൽ ശ്വാസമിട്ട വായെ കാടി കുടിപ്പിക്കുന്നു എന്നും മറ്റും മാർ യാക്കോബ് മല്പാൻ പറഞ്ഞിരിക്കുന്നു. പ്രിയമുള്ള മക്കളേ, ദൈവം തന്റെ സ്നേഹം നിങ്ങളുടെ ഹൃദയങ്ങളിൽ പതിപ്പിപ്പാനും തമ്മിൽ തമ്മിൽ സഹായങ്ങൾ ചെയ്യാൻ തക്ക മനസ് നിങ്ങൾക്ക് തരുവാനും നിങ്ങളെയും നിങ്ങളുടെ ഭവനങ്ങളെയും മക്കളെയും അനുഗ്രഹിപ്പാനും അവന്റെ ശുദ്ധമുള്ള കല്പനകളുടെ വഴിയിൽ നിങ്ങളെ നടത്തുവാനും അവന്റെ വേദപ്രമാണങ്ങളുടെ ഊടുവഴിയിൽ ഓടുവാൻ നിങ്ങളെ ശക്തിപ്പെടുത്തുവാനും ഭയമുള്ളവന്റെ സിംഹാസനത്തിൻ മുമ്പിൽ ധൈര്യവും രക്ഷയും നിങ്ങൾക്ക് തരുവാനും കോപത്തിന്റെ എല്ലാ ശിക്ഷയിൽ നിന്നും നിങ്ങളെ കാത്തുകൊള്ളുവാനും ആത്മസംബന്ധമായും ജഡസംബന്ധമായും ഉള്ള സകല ഉപദ്രവങ്ങളിൽ നിന്നും നിങ്ങളെ വീണ്ടു കൊൾവാനും ആകൽക്കറുസായുടെ സകല കണിയിൽ നിന്നും വലയിൽ നിന്നും നിങ്ങളെ രക്ഷിപ്പാനും സത്യമുള്ളവന്റെ വാഗ്ദത്തങ്ങൾ നിങ്ങളിൽ പൂർണ്ണമാക്കുവാനും നിങ്ങൾ ആയുസ്സോടെയിരിക്കുന്ന നാൾ ഒക്കെയും നന്മ ക്രമമായി നിങ്ങളെ ഭരിപ്പാനും അവന്റെ നിരപ്പ് നിങ്ങളിൽ വർദ്ധിപ്പിപ്പാനും അവന്റെ സമാധാനത്താൽ നിങ്ങളുടെ പള്ളികളെയും ദയറാകളെയും ക്രമപ്പെടുത്തുവാനും സകല നന്മകളും വാഴ്വുകളും നൽവരങ്ങളും നിങ്ങളുടെ മേൽ ചൊരിവാനും നിങ്ങളുടെയും നിങ്ങളുടെ മരിച്ചവരുടെയും ആത്മാക്കൾക്ക് പാപപൊറുതി തരുവാനും എന്റെ പിതാവിനാൽ അനുഗ്രഹിക്കപ്പെട്ടവരേ ലോകം ഉണ്ടാകുന്നതിന് മുമ്പ് തന്നെ നിങ്ങൾക്കായി ഒരുക്കപ്പെട്ടിരിക്കുന്ന ആകാശ മോക്ഷം വന്നനുഭവിപ്പിൻ എന്ന് വലതുഭാഗത്തുള്ളവരോട് അരുളിച്ചെയ്യുന്ന സന്തോഷ ശബ്ദം നിങ്ങളെയും നിങ്ങളുടെ സകല മരിച്ചവരെയും കേൾപ്പിപ്പാനായിട്ട് നിങ്ങൾക്കു വേണ്ടി നാം അപേക്ഷിക്കുകയും പ്രാർത്ഥിക്കുകയും ചെയ്യുന്നു.

ദൈവമാതാവും ലോകത്തിന്റെ ജീവനുമായ ശുദ്ധമുള്ള മർത്തമറിയാമിന്റെയും എന്നേക്കും ദൈവ ഇഷ്ടം ചെയ്തവരായ പുരുഷന്മാരും സ്ത്രീകളുമായ സകല പരിശുദ്ധന്മാരുടെയും നമസ്കാരത്താലെ.ആമ്മീൻ.

വിശേഷിച്ചും പ്രിയമുള്ളവരേ, നിങ്ങളുടെ സ്നേഹത്തോട് നാം അറിയിക്കുന്നതെന്തെന്നാൽ മാത്യൂസ് എന്നവൻ മുമ്പേ സിംഹാസനത്തിന്റെ ദയറായിൽ ശുദ്ധമുള്ള നമ്മുടെ പിതാവായ ഏലിയാസ് പാത്രിയർക്കീസ് ബാവായുടെ അടുക്കൽ അവൻ വന്ന് മേല്പട്ടസ്ഥാനത്തെ വഞ്ചിച്ചുകൊണ്ട് പോകയും പിന്നെ അവൻ എടുത്തുട്ട് വഴിയിൽ ചേർന്ന് നടക്കുകയും ഇപ്പോഴും അവൻ നടക്കുന്നപ്രകാരവും നാം അറിഞ്ഞിരിക്കുന്നു. അവന്റെ അന്ത്യായമുള്ള പ്രവൃത്തികൾ മൂലം ശുദ്ധമുള്ളവരായ ഏലിയാസ് പാത്രിയർക്കീസും യാക്കോബ് പാത്രിയർക്കീസും അവനെ മൂടക്കി ശപിക്കുകയും ചെയ്തു. എന്നാൽ ഇപ്പോഴും അവൻ നമ്മുടെ ജനത്തെ കലഹിപ്പിക്കുകയും കുഞ്ഞാടുകളെ ചെന്നായ് നശിപ്പിക്കുന്നപ്രകാരം നമ്മുടെ സഭയെ നശിപ്പിക്കുകയും ചെയ്യുന്നപ്രകാരം നാം കേട്ടുകൊണ്ട് ഇപ്പോൾ നാമും അവനെ ശപിച്ചു തള്ളിയിരിക്കുന്നു. അതിനാൽ പ്രിയമുള്ള മക്കളേ, മാത്യൂസ് എന്ന ചെന്നായോട് നിങ്ങൾ സംസാരിക്കുകയോ ഏതാനും അവൻ നിങ്ങൾ കൊടുക്കുകയോ ഏതാനും അവനിൽ നിന്ന് നിങ്ങൾ എടുക്കുകയോ അവന്റെ പക്കൽ നിങ്ങൾ ഇരിക്കുകയോ നിങ്ങളുടെ ഇടയിൽ അവൻ കടന്നുപോവാൻ സമ്മതിക്കുകയോ ചെയ്യരുതെന്ന് നിങ്ങളോട് നാം കല്പിക്കുന്നു. ഇവൻ തന്റെ ഉടയവനെ വിറ്റു എന്ന യൂദാ എന്ന പോലെ നിങ്ങൾ വിചാരിക്കണം. ഇവൻ കള്ളനും മോഷ്ടാവും ആകുന്നതുകൊണ്ട് യൂദാസ്കറിയോത്തിന് അവൻ സദൃശ്യനാകുന്നു. നമ്മുടെ പിതാക്കന്മാരായിരിക്കുന്ന മുമ്പിലത്തെ പാത്രിയർക്കീസന്മാർ അവനെ ശപിച്ചതുപോലെ ഇതാ നാമും അവനെ ശപിച്ചിരിക്കുന്നു. അവൻ ദൈവത്താൽ ശപിക്കപ്പെട്ടവനാകുന്നു.

ഇത് വായിക്കുന്നവരും കേൾക്കുന്നവരുമായ എല്ലാവരും ഈ കല്പനയെ പിന്തുടർന്ന് നടന്നുകൊൾകയും വേണം. പിതാവായ ദൈവത്തിന്റെ കൃപയും സമാധാനവും നിങ്ങൾ എല്ലാവരോടും കൂടെ സദാ വർദ്ധിച്ചിരിക്കുമാറാകട്ടെ.

എന്ന്, 1873 മീന മാസം 18-ാം തീയതി

(കൊച്ചി ഭദ്രാസനത്തിന്റെ പ്രഥമ മെത്രാപ്പോലീത്താ കരവട്ടുവീട്ടിൽ ശെമവൂൻ മാർ ദീവന്നാസ്യോസിന്റെ നാളാഗമത്തിൽ നിന്നും. കണ്ടനാട് ഗ്രന്ഥവരി, എഡി.: ഫാ. ഡോ. ജോസഫ് ചീരൻ, പുറം 183-186, 226-235.)



സ്റ്റീബാ ദാസ സമൂഹത്തിന്റെ 94-ാമത് വാർഷിക സമ്മേളനവും കുടുംബ സംഗമവും

കണ്ടനാട്: സ്റ്റീബാദാസ സമൂഹത്തിന്റെ 94-ാമത് വാർഷിക സമ്മേളനവും കുടുംബ സംഗമവും സ്ഥാപക പിതാവായ പത്രോസ് മാർ ഒസ്താന്തിയോസ് അന്ത്യവിശ്രമം കൊള്ളുന്ന സ്റ്റീബാദാസ സമൂഹ ആസ്ഥാനമായ കണ്ടനാട് കർമ്മേൽ ദയറായിൽ വച്ച് നടന്നു. രാവിലെ 8.30 ന് സ്റ്റീബാ ദാസ സമൂഹം ക്ഷണമായ ഡോ. യാക്കോബ് മാർ ഐറേനിയോസ് വി. കൂർബ്ബാന അർപ്പിച്ചു. തുടർന്ന് പതാക ഉയർത്തി. സ്റ്റീബാ ദാസ സമൂഹത്തിന്റെ കോ ഓർഡിനേറ്റർ മാരായ എല്ലാ സഹകാരികളെയും ഉൾക്കൊള്ളിച്ചുകൊണ്ട് സമൂഹ അംഗങ്ങളിൽ പ്രളയ ദുരിതബാധിതരെക്കുറിച്ചുള്ള അവലോകനവും തുടർ നടപടികളെക്കുറിച്ചുള്ള തീരുമാനവും കൈക്കൊണ്ടു. ശെമവൂൻ റമ്പാൻ, ഫാ. സോമു പ്രക്കാനം, ഫാ. പി. കെ. തോമസ്, സക്കറിയ മാണി, കെ. കെ. ജോർജ്ജ്, വി. കെ. വർഗീസ് എന്നിവർ പ്രസംഗിച്ചു. ഉച്ച ഭക്ഷണത്തോടെ സമ്മേളനം സമാപിച്ചു. ഈ വർഷം സ്റ്റീബാ ദാസ സമൂഹത്തിന്റെ വാർഷിക പരിപാടികൾക്കായി നീക്കിവച്ച തുക ദുരിതാശ്വാസ പ്രവർത്തനങ്ങൾക്കായി വിനിയോഗിച്ചുകൊണ്ടിരിക്കുന്നതായി പ്രോഗ്രാം കോ-ഓർഡിനേറ്റർ ഫാ. സോമു പ്രക്കാനം അറിയിച്ചു.



ഗണിതശാസ്ത്രത്തിൽ കേരള യൂണിവേഴ്സിറ്റിയിൽ നിന്നും പി.എച്ച്.ഡി. ലഭിച്ച സുനിത ശ്രേസ് സഖറിയ. കൊല്ലം കല്ലട മലയിൽ മാട്ടയിൽ എം. കെ. സഖറിയായുടെയും ശാന്തയുടെയും മകളും ഫാ. ജോസി ജോണിന്റെ സഹ ധർമ്മിണിയുമാണ്.



Delhi Diocese Metropolitan Mar Demetrios "Distributing materials in Relief Camp in Thiruvalla karackal St. George Orthodox Church, Diocesan Secretary Fr Saji Yohannan, Vicar Fr. Scaria k.c, Secretary Fr. Abin Jacob and Church Office Bearers.



പാനോപകരണങ്ങൾ വിതരണം ചെയ്തു

കുന്നംകുളം: പ്രളയക്കെടുതി അനുഭവിച്ച ചാലക്കുടിയിലെ മലയോര പ്രദേശങ്ങളിലെ പത്തോളം സ്കൂളുകളിലെ ആയിരത്തിൽപരം വിദ്യാർത്ഥികൾക്ക് പാനോപകരണങ്ങൾ കുന്നംകുളം ഭദ്രാസന വിദ്യാർത്ഥി പ്രസ്ഥാനം 'കുട്ടുകാർക്കൊപ്പം' എന്ന പദ്ധതിയിലൂടെ നൽകി.

കുന്നംകുളം ഭദ്രാസനത്തിലെ മുഴുവൻ പള്ളികളിലെയും വിദ്യാർത്ഥികൾ പ്രളയം അനുഭവിച്ച തങ്ങളുടെ കുട്ടുകാർക്ക് വേണ്ടി സമാഹരിച്ച പാനോപകരണങ്ങളാണ് വിതരണം ചെയ്തത്.



നിലയ്ക്കൽ-പമ്പ ഭാഗങ്ങളിൽ ആദിവാസികൾക്ക് സീതത്തോട് സെന്റ് ഗ്രിഗോറിയോസ് ഓർത്തഡോക്സ് ഇടവകയുടെ നേതൃത്വത്തിൽ ദുരിതാശ്വാസ കിറ്റ് വിതരണം ചെയ്തു.



മഹാത്മാഗാന്ധി സർവകലാശാലയിൽ നിന്നും എം.എസ്.സി. ഫിസിക്സിനു ഒന്നാം റാങ്ക് നേടിയ നിത്യ എസ്. ജോർജ്ജ്. തുവമൺ മാർത്തമറിയം ഇടവകാംഗമാണ്.



ബഥനി ശതാബ്ദി സ്മൃതി യാത്ര



ബഥനി ആശ്രമത്തിന്റെ ശതാബ്ദി ആഘോഷത്തിന്റെ ഭാഗമായുള്ള സ്മൃതി യാത്ര കോട്ടയം പഴയസെമിനാരിയിലെത്തിയപ്പോൾ.

കോട്ടയം: ബഥനി ആശ്രമത്തിന്റെ ശതാബ്ദി ആഘോഷത്തിന്റെ ഭാഗമായുള്ള സ്മൃതി യാത്ര പൂർവ്വപിതാക്കന്മാരുടെ കബറിടങ്ങൾ സ്ഥിതി ചെയ്യുന്ന കോട്ടയം, കൊച്ചി, തൃശ്ശൂർ, കുന്നംകുളം, അങ്കമാലി, കണ്ടനാട്, ചെങ്ങന്നൂർ, നിരണം, മാവേലിക്കര, കൊല്ലം, അടൂർ, കടമ്പനാട് എന്നീ ഭദ്രാസനങ്ങൾ സന്ദർശിച്ചു പ്രാർത്ഥന നടത്തി നിലയ്ക്കൽ ഭദ്രാസനത്തിലെ ബഥനി ആശ്രമത്തിൽ അവസാനിക്കും.

തീർത്ഥാടന പദയാത്ര

കുന്നംകുളം: പ. യൽദോ മാർ ബസേലിയോസ് ബാവായുടെ തിരുശേഷിപ്പ് പെങ്ങാമുക്കിൽ നിന്നും തലപ്പള്ളിയായ പഴഞ്ഞി പള്ളിയിൽ കൊണ്ടുപോയി സ്ഥാപിച്ചതിന്റെ ഓർമ്മകൾ പുതുക്കിക്കൊണ്ട് പെങ്ങാമുക്ക് പള്ളിയിൽ നിന്നും പഴഞ്ഞി പള്ളിയിലേക്ക് ഒക്ടോബർ 2 തീയതി വൈകിട്ട് 5 മണിക്ക് തീർത്ഥാടന പദയാത്ര നടത്തുന്നു.



മറവന്തുരുത്തിൽ കണ്ടനാട് വെസ്റ്റ് ഭദ്രാസനത്തിന്റെ കൈത്താങ്ങ്

വൈക്കം: കണ്ടനാട് വെസ്റ്റ് ഭദ്രാസനം പ്രളയദുരിത ദേശമായ മറവന്തുരുത്തിന് കൈത്താങ്ങായി വിവിധതരം മരുന്നുകൾ കൈമാറി. മറവന്തുരുത്ത് പഞ്ചായത്തും പി.എച്ച്.സി. യും നേതൃത്വം നൽകുന്ന 7 മെഡിക്കൽ ക്യാമ്പുകളിലേയ്ക്കാണ് മരുന്നുകൾ കൈമാറിയത്. പ്രഥമ ക്യാമ്പ് പഞ്ചായത്ത് പ്രസിഡന്റ് പി. വി. ഹരികുട്ടൻ ഉദ്ഘാടനം ചെയ്തു. ക്യാമ്പിന് നേതൃത്വം നൽകുന്ന ഡോ. അലക്സ് തോമസ്, മറവന്തുരുത്ത് മാർ ഔഗേൻ പള്ളി വികാരി ഫാ. ജോൺസ് മാത്യു കോലഞ്ചേരി മരുന്നുകൾ കൈമാറി. ഫാ. ജോൺസ് മാത്യു, ഡോ. അലക്സ് തോമസ് വി. ഭാസ്കരൻ, മല്ലിക, കെ. പി. രാജു, റ്റി. ജി. വർഗ്ഗീസ് എന്നിവർ പ്രസംഗിച്ചു.

ബഹറിൻ സെന്റ് മേരീസിൽ കൗൺസിലിങ്ങ് ക്ലാസുകൾ

മനാമ: ബഹറിൻ സെന്റ് മേരീസ് ഓർത്തഡോക്സ് കത്തീഡ്രലിൽ ടിനേജ് കുട്ടികൾക്ക് വേണ്ടിയും കുടുംബങ്ങൾക്കേണ്ടിയും കൗൺസിലിംഗ് ക്ലാസുകൾ 'ON TRACK to success' സംഘടിപ്പിക്കുന്നു. ജീവിതത്തെ നേരായ വഴികളിലൂടെ നയിച്ച് എങ്ങനെ ജീവിതവിജയം നേടാം എന്ന വിഷയത്തെ ആസ്പതമാക്കി യുള്ള ക്ലാസുകൾ 2018 സെപ്റ്റംബർ 19, 20 (ബുധൻ, വ്യാഴം) തീയതികളിൽ കത്തീഡ്രലിൽ വച്ച് നടക്കും. ശ്രീമതി മായ സുസൻ ജേക്കബ് ആണ് ഈ ക്ലാസുകൾക്ക് നേതൃത്വം നൽകുന്നത്.

വരിക്കോലി സെന്റ് മേരീസ് ഓർത്തഡോക്സ് പള്ളി ഇടവകാംഗവും കോലഞ്ചേരി സെന്റ് പീറ്റേഴ്സ് കോളജ് ബി.എ. ഹിന്ദി വിദ്യാർത്ഥിയുമായിരുന്ന ക്രിസ് ജോർജ് പര്യത്തിനു മഹാത്മാഗാന്ധി യൂണിവേഴ്സിറ്റി ഒന്നാം റാങ്ക്.

വി. മദ്ബഹാ ശുശ്രൂഷകൻ, സൺഡേ സ്കൂൾ അധ്യാപകൻ, യുവജന പ്രസ്ഥാനം സെക്രട്ടറി എന്നീ നിലകളിൽ പ്രവർത്തിക്കുന്ന ക്രിസ് ഒരു കലാകാരൻ കൂടിയാണ്. ഇപ്പോൾ കൊച്ചിൻ യൂണിവേഴ്സിറ്റി വിദ്യാർത്ഥി.



പഴയ സെമിനാരി ബൈസെന്റനറി ബാച്ച് ദുരിതാശ്വാസനിധിയിലേക്ക് സംഭാവന നൽകി

കോട്ടയം പഴയ സെമിനാരിയിൽ 2015-ൽ പഠനം പൂർത്തിയാക്കി ഭാരതത്തിനകത്തും പുറത്തുമായി വിവിധ മേഖലകളിൽ ശുശ്രൂഷ ചെയ്യുന്ന 'പഴയ സെമിനാരി ബൈസെന്റനറി ബാച്ച്' (2010-2015) ദുരിതാശ്വാസനിധിയിലേക്ക് സമാഹരിച്ച തുക കോട്ടയം ദേവലോകം കാതോലിക്കേറ്റ് അരമനയിൽ വച്ച് പ. ബസേലിയോസ് മാർത്തോമാ പൗലോസ് രണ്ടാമൻ കാതോലിക്ക ബാവായുടെ പക്കൽ സമർപ്പിച്ചു. വൈദിക സെമിനാരി പൂർവ്വ വിദ്യാർത്ഥികളുടെ ഈ താല്പര്യം എല്ലാവർക്കും അനുകരണീയമായ മാതൃകയാണെന്ന് പ. ബാവ പറഞ്ഞു.

സൺഡേസ്കൂൾ പ്രതിഭ



നാൾപൂർ, സെന്റ് തോമസ് ഓർത്തഡോക്സ് തിയോളജിക്കൽ സെമിനാരിയിൽ വെച്ച് നടന്ന ബാഹ്യ കേരള ഭദ്രാസനതല സൺഡേസ്കൂൾ കലാ മത്സരങ്ങളിൽ പ്രസംഗ മത്സരത്തിൽ സീനിയർ വിഭാഗത്തിൽ ഒന്നാം സ്ഥാനം കരസ്ഥമാക്കി സൺഡേസ്കൂൾ പ്രതിഭയായ മാസ്റ്റർ അശ്വിൻ സാമുവേൽ. അഹമദാബാദ് ഭദ്രാസനത്തിൽപ്പെട്ട ഇൻഡോർ, സെന്റ് മേരീസ് ഓർത്തഡോക്സ് വലിയ പള്ളി ഇടവകാംഗമായ ശ്രീ. സി. എസ്. സാമുവേലിന്റെയും ശ്രീമതി ബീത സാമുവേലിന്റെയും മകനാണ്.



മഹാത്മാഗാന്ധി സർവ്വകലാശാലയുടെ എം.എ. ഹിസ്റ്ററി പരീക്ഷയിൽ മിന്റ മറിയം വർഗീസിന് (നിലക്കൽ ഭദ്രാസന സെക്രട്ടറി) ഒന്നാം റാങ്ക് ലഭിച്ചു.